



श्रीयन्त्रराजः ॥

श्रीश्रीमन्नरैन्द्रान् सकलहितकरान् क्षात्रधर्मेप्रदीप्तान्
नेपालेशान्प्रजानां निखिलभयहरान् सर्वसौभाग्यदातृन् ॥
राणानाथान् वरेण्या नपरपशुपतीन् जुद्धशम्शेरदेवान्
नत्वाभक्त्या मयेतद्विरचितमधुना सूक्ष्मग्रन्थाभिधानम् ॥

His Highness,
THE MAHARAJA OF NEPAL

नमो भगवते वासुदेवाय नमो भगवते वासुदेवाय
 ॥ नमो भगवते वासुदेवाय नमो भगवते वासुदेवाय
 नमो भगवते वासुदेवाय नमो भगवते वासुदेवाय
 ॥ नमो भगवते वासुदेवाय नमो भगवते वासुदेवाय



His Highness,
 THE MAHARAJAH of NEPAL.



Major General,
Dhana Shumshere Jung Bahadur Rana.



Major General,
Dhana Shumshere Jung Bahadur Rana.

॥ ॐ ॥

॥ अथ ॥

॥ प्रस्तावना ॥

॥ श्रीगणेशाय नमः ॥

चागर्थप्रतिपत्तये निजगुरुं श्रीस्वेष्टदेवीं पराम्
नत्वा विघ्नहरं महागणपतिं श्रीशारदां वाक्प्रदाम् ॥
श्रीनाथादिगुरुन् प्रणम्य मनसा श्रीमन्त्रराजं परम्
श्रीमच्छ्रीकुलदेवतोपचितये प्रस्तूयते प्रक्रमः ॥१॥
नत्वा पूर्वप्रसिद्धान् स्वजनकचरणान् रुद्रशम्भोरदेवान्
श्रीश्रीश्रीमन्महार्हान् स्वजनकजनकान् वीरशम्भोरपादान्
अप्येषामार्यपादान् जगति सुविदितान् धीरशम्भोरदेवान्
मन्दोऽपि श्रीपरायाश्रणकमलयोर्वैभवं संस्तवीमि ॥२॥

भोः विद्वद्भारकाः !

सकलविद्याधिदेवतायाः श्रीमन्महात्रिपुरसुन्दर्या श्रणकमलचञ्चरीकाय-
माणस्य श्रीचक्राधिराजस्य सपर्यापर्यायभूतं श्रीपराविभूतिस्तोत्रं यथामनीषं
निर्माय तत्र भवतां विविक्तदशां दृग्गोचरी कर्तुमुपहृतवानस्मि ॥ कुतोऽस्माकं

प्रस्तावना

सहृदयहृदयाह्लादजनसुभगं नवीनं वस्तु समुन्मील्य स्तोतुं कौशलम् ?
केवलं गुरुभिः करुणार्द्रहृदयै रूढीरितानि वचनानि लेशतो वधार्थं
सकलविद्याधिदैवतभूतश्रीमन्महात्रिपुरसुन्दरीमन्त्रचक्रावरणपूजाक्रमाध्यवसायं
स्वचेतसि दृढीकृत्य स्थापयितुं गुणनिकामात्रं कृतवानस्मि ॥ ततो भवतां
कारुणिकनयनारविन्दामन्दमकरन्दनिर्मृष्टरजोविमलमिदं स्यादित्याशास्ते ॥

प्रार्थयिता

धनशम्भोरः

॥ ॐ ॥

॥ अथ ॥

॥ मङ्गलाचरणम् ॥

॥ ॐ नमो वागीश्वराय ॥

समस्तभुवनोदयस्थितिलयात्मलीलाशतै-

र्विनोदनसमुद्यतः परमहेश्वरो हंसगः ॥

प्रकाशवदनाम्बुजः सकलमन्त्रतत्त्वात्मको

विमर्शपरमास्पदस्थितपरान्तरः पातु नः ॥ ॐ ॥

अन्वयः—समस्तभुवनोदयस्थितिलयात्मलीलाशतैः विनोदनसमुद्यतः हंसगः
प्रकाशवदनाम्बुजः सकलमन्त्रतत्त्वात्मकः विमर्शपरमास्पदस्थितपरान्तरः
परमहेश्वरः नः पातु ॥

व्याख्या—समस्तस्य सकलस्य भुवनस्य लोकस्य उदयस्थितिलयात्मनि
सृष्टिरक्षणाशात्मनि यानि लीलाशतानि तैः ॥ उदयादित्रितयं तिरोधानानुग्रह-
योरप्युपलक्षणम् यथा त्रिवृत्करणं पञ्चीकरणस्य ॥ एतत्पञ्चविधकृत्यप्रचुरैः
विलासशतैः विनोदनसमुद्यतः ॥ विनोदनम् क्रीडनम् तस्मिन् समुद्यतः जागरूक
प्रसरद्रूपाया विमर्शमय्याः संविदो भगित्युच्छलात्मकपरप्रतिभोन्मज्जने साव-
धान इत्यर्थः ॥ अत्र समस्तशब्दविशेषितभुवनपदेन शिवादिक्षित्यन्तं
तत्त्वज्ञातमुच्यते ॥ सर्वेषां तत्त्वानां ब्रह्मण उत्परोः तत्रैव स्थितेर्लयाच्च ॥
हंसगः हंसः जीवः तस्मिन् गच्छति इति हंसगः सकलजीवस्य साक्षी प्रकाशकः

मङ्गलाचरणम् ।

न केवलं सृष्टिदशायां निजशक्तिप्रचयोऽस्य विश्वम् तत्पृष्टपातिनौ स्थिति-
ल्यावपि क्रियाशक्त्याभासितस्य विश्वस्य तत्तत्प्रमात्रपेक्षं कञ्चित्कालं वहि-
मुखतावभासनरूपा या स्थितिः चिन्मयप्रमातृविश्रान्त्यात्मा च यो लयः
तावेतावपि स्वशक्तिप्रचयः एव सोऽपि हंसे अहन्ताच्छादितत्वेन स्फुरतीत्यर्थः ॥
प्रकाशवदनाम्बुजः प्रकाशो नाम इच्छामि जानामि करोमि इत्युत्तमपुरुषान्त-
र्गतस्फुरणरूपोऽहमिति विमर्श उच्यते स एव प्रकाशो वदनाम्बुजं (वक्त्रपद्मं)
यस्य सः प्रकाशवदनाम्बुजः ॥ यथा पुरुषः प्रथमं मुखदर्शनात्प्रतीतिमारो-
हते तथा परमहेश्वरोऽपि प्रथमं विमर्शादेव प्रतीतिमारोहते ॥ परमहेश्वरप्रतीतौ
प्रकाशो मुखत्वेन (द्वारत्वेन) अध्यवस्यते ॥ स चाहमित्यात्मको विमर्शः
शब्दात्मको भूत्वा परमहेश्वरस्य मुखतया विश्राम्यतीति भावः ॥ तत्प्रकारं
परिदर्शयामि ॥ सकलमन्त्रतत्त्वात्मक इति ॥ अकारः (अनुत्तरस्य परामर्श-
कः) ॥ हकारः (अनुत्तरस्यैव अनाहतरूपेण कञ्चित्स्थूलरूपतामापन्नस्य
परामर्शकः) ॥ मकारः (अनुत्तरानाहतयोर्विश्रान्तिधाम्नः परामर्शकः) ॥
तथाच अनुत्तरानाहतावभासविश्रान्तत्वेन शब्दराशिस्फारात्मकपराहन्ताविमर्श-
स्वरूपस्य महामन्त्रस्य स्वात्मस्वरूपतया स्फुरणमहमिति विमर्श उच्यते ॥
स एव विमर्शः सकलानां मन्त्राणां तत्त्वम् (रहस्यम्) तदात्मकः अनेनेद-
मुक्तं भवति ॥ अनाख्यपरामर्शात्मा अनुत्तरः शिवशक्त्यादिप्रतिनिय-
तव्योपदेशासहिष्णुः परप्रकाश एव परं तत्त्वम् ॥ सच स्वातन्त्र्या, द्विश्वमव-
विभासयिषुः शिवशक्तिरूपतामवभासयति ॥ तस्य शिवलक्षणस्य तत्त्वस्य
अव्यभिचरितस्वभावा पूर्णाहन्तात्मा अनुत्तराकुलस्वभावा शक्तिरन्तर्विमर्श-
नेन अनुत्तरं एव सकलं विश्वं विश्रान्तं दर्शयति वहिर्विमर्शनेन तु कादि-
मान्तं पञ्चकपञ्चकं सर्ववर्णमूलभूताभ्यः अहम्भूताभ्यः पुरुषान्तं समस्तं
प्रपञ्चयन्ती सर्वसृष्टिपर्यन्तवत्ति परिपूर्णं अमृतवर्णं अनुत्तरशक्त्याप्यायिताना-

मङ्गलाचरणम्

हृतमयं प्राणबीजं ततोऽनुत्तरानाहतयोर्विश्रान्तिधाममवर्णभाभासयति ॥ तथाच
परप्रकाशो मन्त्राणां परं तत्त्वं स एव महेश्वर इति ॥ उक्तमेवार्थं पुनर्विसद-
यामि ॥ विमर्शपरमास्पदस्थितपरान्तर इति ॥ पूर्णाहं विमर्शपरमास्पद
तया स्थितः प्राणपुण्यष्टकनियन्त्रितत्वेन प्रतिष्ठामापन्नो यो जीवस्तस्मात्
परः श्रेष्ठः अन्तरोऽन्तरात्मा परमहेश्वरः परब्रह्म नः चराचरप्राणिनः
पातु रक्षतु ॥

तत्र शास्त्रवचनप्रमाणम्

“स तु योऽन्तर्मुखो भावः सर्व्वं ज्ञादि गुणास्पदः ।
तस्य लोपः कदाचित् स्यादन्यस्यानुपलम्भनात् ॥” इति स्वच्छन्दवचनम् ॥
“स्वरूपज्योतिरेवान्तः परावाग्नपायिनी ॥” इति आगमवचनम् ॥
“यथोर्णं नाभिः सृजते गृह्णते च तथाक्षरात्सम्भवतीह विश्वम् ॥”
इति श्रुतिवचनम् ॥
“सर्वान् लोकान् संभक्षः संभक्षयति अजस्रं सृजति विसृजति वासयति
तस्मादुच्यते महेश्वरः ॥” इति शिरःश्रुतिवचनम् ॥

॥ इति मङ्गलाचरणम् ॥



॥ अथ ॥

॥ श्रीपरविभूतिस्तोत्रम् ॥

॥ ॐ नमः श्रीपरदेवतायै ॥

स्वानन्दलीननिरुपाकृतिभूतदेहा

कामेश्वरी जयांत सा परशक्तिराद्या ॥

बीजञ्चराचरमयं परमो विमर्शः

संशुद्धकः परशिवाकृतिदर्पणश्च ॥ १ ॥

अन्वयः—स्वानन्दलीननिरुपाकृतिभूतदेहा सा आद्या परशक्तिः
चक्षुचरमयं बीजं संशुद्धकः परशिवाकृतिदर्पणः परमः विमर्शः च कामेश्वरो
जयति ॥

व्याख्या—अन्तःपूर्णाहन्तायां स्वप्रकाशे आनन्दे एव लीनो निरुपा-
कृतिभूतो देहो यस्याः सा ॥ स्वप्रकाशानन्दावस्थायां हि विशेषाभावनात्
अशेषविश्वमेदच्चमत्कारस्य च विशिष्य प्रकाशासंभवात् निरुपमो निर्विशेषश्च
देहः स्वरूपं यस्याः ॥ तादृशी आद्या आदिकारणीभूता परशक्तिः ब्रह्मशक्तिः ।
कामेश्वरी काम्यते अभिलष्यते स्वात्मत्वेन परमार्थविद्धिर्महयोगिभिरिति

कामः स एव परब्रह्म तस्येश्वरी कामेश्वरी श्रीमन्महात्रिपुरसुन्दर्याः नामभेदः
“प्रकाशश्च विमर्शश्च स्पन्दः सत्ता चित्तिः क्रिया । स्फुरत्तेति समाख्याता
सा वै त्रिपुरसुन्दरी ॥” इति ॥ भावौन्मुख्य, तदभिष्वङ्ग, तदन्तर्मुखी भाव-
नामयानां सृष्टिस्थितिलयशब्दोदितानां प्रधानं त्रिचमत्कृतित्वेन आनन्दधनं
तुय्याख्यं पदं संवित्प्रकाशं विभ्रती अपि संशुद्धा महात्रिपुरसुन्दरीत्या-
ख्यायते ॥ अतएव चराचरमयं बीजं स्थावरजङ्गमादिकारणं परमः श्रेष्ठः
विमर्शश्च परशिवस्वरूपप्रदर्शने दर्पणः आदर्शश्च सती जयति सर्वोत्कर्षेण
वर्तते ॥ परशिव एव ब्रह्म ॥

भावार्थः—श्रीमन्महात्रिपुरसुन्दरी चराचरजगत्कारणभूता परशिवस्य
प्रतिफलनरूपदर्पणस्वरूपविमर्शरूपेण सर्वोत्कर्षेण वर्तते ॥

अभिप्रायः—यथा शिवस्य शक्त्या विना जगन्निर्मातृत्वं न संभवति,
तथा परशक्तेरपि परशिवेन विना कारणत्वं न संभवति ॥

तत्र शास्त्रवचनप्रमाणम्

“यदा सा परमा शक्तिः स्वेच्छया विश्वरूपिणी ।

स्फुरत्तामात्मनः पश्येत्तदा चक्रस्य संभवः ॥

यथा न्यग्रोधबीजस्थ शक्तिरूपो महाद्रुमः ।

तथा हृदयबीजस्थं जगदेतच्चराचरम् ॥” इति

आगमवचनम् ॥

“शक्त्या विना शिवे शुष्के नाम धाम न विद्यते ।

शिवां विना चित्कलानां कलात्वं न क्वचिद्भवेत् ॥

बीजाङ्कुरन्याययोगाच्छिवशक्त्यात्मकं महः ।

सदा जागर्ति देवेशि नानारूपाणि दर्शयेत् ॥” इति

शक्तिसंगमतन्त्रवचनम् ॥

॥ १ ॥

शक्तिः परात्परतरा शिवशक्तियोगा—

देवी स्फुटात्प्रजनिताङ्कुरबीजरूपा ॥

सा श्रीरनुत्तरविमर्शमयाक्षलक्ष्या

साक्षादणोरणुतरा जगतीह भाति ॥ २ ॥

अन्वयः—स्फुटात् शिवशक्तियोगात् प्रजनिताङ्कुरबीजरूपा परात्परतरा
शक्तिः अनुत्तरविमर्शमयाक्षलक्ष्या सा देवी श्रीः इह जगति अणोः अणु-
तरा भाति ॥

व्याख्या—स्फुटात् व्यक्तात् ॥ शिवः प्रकाशः शक्तिः विमर्शः तयोः
संयोगः तस्मात् ॥ प्रजनिते अङ्कुरश्च बीजश्च येन, तदेव रूपं स्वरूपं यस्याः
सा ॥ परात्परतरा मनोवागगोचरा शक्तिः विष्णुमाया ॥ अनुत्तरलिपिः अकारः
विमर्शल्लिपीः हकारः अतएव अनुत्तरश्च विमर्शश्च तन्मयौ अक्षौ अक्षरौ
ताभ्यां लक्ष्या (लक्ष्य बीजहस्वरूपं यस्याः सा) ॥ अनुत्तरविम-
र्शमयाक्षलक्ष्या अहमात्मिका अतएव अन्तर्गर्भितसमस्तवर्णकदम्बका अका-
रादिहकारान्तपञ्चाशदक्षररूपिणी वर्णपदमन्त्रकलातत्त्वभुवनात्मकसमस्त-
प्रपञ्च जनयित्रीति भावः ॥ सा देवी साक्षात् श्रीः (श्रीमन्महात्रिपुरसुन्दर्याः
नामभेदः) ॥ अणोः सूक्ष्मात् अणुतरा सूक्ष्मतरा इह अत्र जगति विश्वगोले
भाति प्रकाशते ॥

तत्र शास्त्रवचनप्रमाणम्

“न शिवेन विना देवी न देव्या च विना शिवः ।
नानयोरन्तरं किञ्चिच्चन्द्रचन्द्रिकयोरिव ॥” इति
“अणोरणुत्तरादेवी महतोऽपि महीयसो ॥” इति च
आगमवचनम् ॥

“ब्रह्म वा इदमग्र आसीत् ॥ तदात्मानमेव वेद अहं ब्रह्मास्मि ॥” इति
“अ इति ब्रह्म तत्रागतमहम् ॥” इति च कण्वश्रुतिवचनम् ॥

॥ २ ॥

आदर्शके परशिवार्ककराग्रपुञ्जे ।
स्वच्छे विमर्शमयके प्रतिविम्बभूते ॥
दिव्येमनोहरतमे निकटस्थकुड्ये
चित्तातपे निविशते सुतरां सुबिन्दुः ॥ ३ ॥

अन्वयः—परशिवार्ककराग्रपुञ्जे स्वच्छे विमर्शमयके आदर्शके
प्रतिविम्बभूते (सति) ॥ दिव्ये मनोहरतमे चित्तातपे निकटस्थकुड्ये
सुतरां सुबिन्दुः निविशते ॥

व्याख्या—परशिवः प्रकाशैकस्वभावः परशिवभट्टारक एव अर्कः
दिनकरः तस्य कराः किरणाः तेषां अग्राः अग्रभागाः तेषां पुञ्जः निकरः
तस्मिन् ॥ स्वच्छे कलङ्करहिते शुद्धे विमर्शमयके अनवधिकारविस्फुरण-
शक्तिमये एवं आदर्शकस्य विशेषणम् ॥ आदर्शके दर्पणे ॥ प्रतिविम्बभूते

स्वरूपालोकनकृते ॥ अत्र भावे सप्तमी प्रयोगः ॥ चित्तस्य आतपे तेजःपुञ्ज ॥
कुड्ये अत्र चित्तस्य कुड्यत्वेन निरूपणम् ॥ चित्तातपे ज्ञानैकस्वरूपे ॥
सुबिन्दुः महाबिन्दुः ॥ निविशते आविर्भवति ॥

अभिप्रायः—लोकोऽपि सूर्याभिमुखस्थितदर्पणतले सूर्यकिरणप्रतिफल-
नान्तरं निकटगतकुड्ये सूर्यकिरणप्रतिपादिततेजोबिन्दुः प्रत्यक्षां प्रतिपद्यते ॥
तद्वत् प्रकाशरूपपरमेश्वरस्य दर्पणवत् स्वरूपविमर्श सम्बन्धे जाते सति
तदानीं तत्र महाबिन्दुः पूर्णोऽहमित्येवं रूपः परमेश्वरोऽवभासते ॥

तत्र शास्त्रवचनप्रमाणम्

“स्फुरतामात्मनः पश्येत्तदा चक्रस्य सम्भवः ॥” इति आगमवचनम् ॥

“सास्फुरत्ता महासत्ता देशकालविशेषिणी ।

सैषा सारतया चोक्ता हृदये परमेष्ठिनः ॥” इति प्रत्यभिज्ञावचनम् ॥

“सदेव सौम्येदमग्र आसीत् ॥ एकमेवाद्वितीयं ब्रह्म तदैक्षत सेयं देवतैक्षत ॥”
इति श्रुतिवचनम् ॥

॥ ३ ॥

स्पष्टाहनिःसमरसाकृतितत्त्वदेहो-
ऽहङ्कार एव किल चित्तमयात्मरूपः ॥
बीजाङ्कुराख्यशिवशक्तिजबीजपिण्डो-
लोकत्रयेऽस्तिकवलीकृतसर्ववर्गः ॥ ४ ॥

अन्वयः—स्पष्टाहनिःसमरसाकृतितत्त्वदेहः किल चित्तमयात्मरूपः
बीजाङ्कुराख्यशिवशक्तिजबीजपिण्डः अहङ्कारः एव लोकत्रये कवलीकृत-

सर्ववर्गः अस्ति ॥

व्याख्या— स्पष्टौ सुव्यक्तौ परस्परोज्ञतरूपौ, अथ हश्च अहौ, तयोः निः
समरसा एकलोलीभूता आकृतिः आकारः समरसाकृत्या सतत्वो देहो यस्याः
सा ॥ चित्तमयं चित्तप्रचुरम् आत्मस्वरूपं यस्य सः ॥ बीजाङ्कुरेण आख्या-
ताभ्यां विख्याताभ्यां शिवशक्तिभ्यां प्रकाशविमर्शाभ्यां जातस्य बीजस्य का-
रणस्य पिण्डः ॥ भूर्भुवःस्व इति लोकत्रयं तस्मिन् ॥ कवलीकृताः अन्तस्था-
पिताः सर्ववर्गाः स्थावरजङ्गमाः येन सः ॥

अभिप्रायः— प्रत्याहारन्यायेन अन्तर्गर्भितसमस्तवर्णकदम्बकाहङ्काररूप
प्रकाशविमर्शसंपुटत्वादेव शब्दार्थात्मकसर्वप्रपञ्चविकाशो भवति ॥

तत्र शास्त्रवचनप्रमाणम्

“प्रकाशस्यान्त विश्रान्तिरहं भावोहि कीर्त्तितः ॥” इति आगमवचनम् ॥

“एको वर्णो बहुधा शक्तियोगाद्वर्णननेकान् निहितार्थो दधाति ॥” इति

श्रुतिवचनम्

॥ ४ ॥

शुक्लारुणोद्भवमहापरविन्दुयुग्मम्

श्रीमत्परापरमयं शिवशक्तिरूपम् ॥

वागर्थसृष्टिरचनाकरणस्यहेतो-

रन्योन्यमिश्रितविभिन्नवपुःस्वरूपम् ॥ ५ ॥

सोमाग्निसूर्यसमरूपकलात्मकश्चा-

हङ्कारतत्वनिलयोद्भवविन्दुयुग्मम् ॥

कामो दिवाकरशरीरधरः कला च

सा कामनीयकतया दहनेन्दुरूपा ॥ ६ ॥

अन्वयः—श्रीमत्परापरमयं शिवशक्तिरूपम् शुक्लारुणोद्भवमहापरविन्दुयुग्मम्
वागर्थसृष्टिरचनाकरणस्यहेतोः अन्योन्यमिश्रितविभिन्नवपुःस्वरूपम् (भवति)
॥ ५ ॥ सोमाग्निसूर्यसमरूपकलात्मकं अहङ्कारतत्वनिलयोद्भवविन्दुयुग्मम् च
(अस्ति) ॥ दिवाकरशरीरधरः कामः सा कामनीयकतया दहनेन्दुरूपा कला
च (स्तः) ॥ ६ ॥

व्याख्या— श्रीमत्परापरमयं प्रकृतिपुरुषात्मकम् ॥ शिवशक्तिरूपं
प्रकाशविमर्शात्मकं ॥ शुक्लोद्भवमहाविन्दुः शुभ्रविन्दुः अरुणोद्भवपरविन्दुः
रक्तविन्दुः तयोः युग्मं युगलम् ॥ वाक् च अर्थश्च तयोः सृष्टिः उत्पत्तिः तस्य
रचना कल्पना तस्याः कारणं सम्पादनम् तस्य हेतोः अभिप्रायेण ॥ अन्यो-
न्यं मिश्रिते च अन्योन्यं विभिन्ने च ते वपुषी एव स्वरूपं यस्य तत् ॥
अतएव मिश्रविन्दुः संभूतः इत्यर्थः ॥ ५ ॥ सोमः चन्द्रः अग्निः वह्निः सूर्यः
रविः तेषां समरूपं तस्य कला एव आत्मा यस्य तत् ॥ सोमस्य अमृतादि-
बोडशकलाः अग्नेः धूम्राचिर्पादिदशकलाः सूर्यस्य तपिन्यादिद्वादशकलाः ॥
काम्यते स्वात्मत्वेन योगिभिः यः सः कामः प्रकाशरूपेश्वरः दिवाकरशरीर-
धरः सूर्यकलात्मकः मिश्रविन्दुरूपः ॥ कामनीयकतया स्पृहणीयतया ॥
कलाविमर्शशक्तिः ॥ दहनेन्दुरूपा अग्निकलात्मकरक्तविन्दुसोमकलात्मक-
श्चेतविन्दुः स्वरूपा ॥ अहङ्कारतत्वनिलयोद्भवं अन्तर्गर्भितसमस्तराशिः
वर्णात्मकम् ॥ ६ ॥

अभिप्रायः—अग्निसोमरूपिणो विमर्शशक्तिः महात्रिपुरसुन्दरी विन्दुसमष्टि-
रूपा कामकलेयुच्यते सैवोपाश्रयतया सर्वांगमेष्टव्युच्यते ॥ परमेश्वरः स्वङ्गभू-

तनिखिलप्रपञ्चविलयात्मकविमर्शशक्तिमनुप्रविश्य विन्दुभाव मयते ॥ ततः
सा विमर्शशक्तिरपि स्वान्तर्गतप्रकाशमयविन्दुमनुप्रविशति ॥ ततश्च
विन्दुरुच्छूनो भवति ॥ तस्माद्विन्दोर्नादात्मिका समस्ततत्त्वगर्भिणी तेजोमयी
बीजरूपा बालाग्रवत्सूक्ष्मरूपिणी निर्गत्य शृङ्गाटरूपतामुद्ग्रहते ॥ एवं च
विन्दुनादस्वरूपयोस्तयोः प्रकाशविमर्शयोरहमिति शरीरं भवति ॥ एवं द्विरू-
पयोस्तयोर्मध्ये एको विमर्शो रक्तविन्दुरूपतां भजते ॥ अपरः प्रकाशः शुक्ल-
विन्दुभावमेति ॥ उभयोर्मेलने मिश्ररूपं सर्वतेजोमयं परमात्मस्वरूपं भवति ॥

तत्र शास्त्रवचनप्रमाणम्

“ या परा सा विष्णुमाया यः परः स महेश्वरः ॥ ” इति
अतिरहस्यतन्त्रवचनम् ॥

“ वर्णः कलापदं तत्त्वं मन्त्रो भुवनमेव च ॥
इत्यध्वपट्कंदेवेशि भातित्वयि चिदात्मनि ॥ ” इति

आगमवचनम् ॥

“ हिरण्यशमश्रुः हिरण्यकेश आप्रणख्यात्सर्वं एव सुवर्णः ॥ ” इति
“ सपर्यगाच्छुक्रमकायमत्रणमस्नाविरं शुद्धमपापविद्धम् ॥ ”

इति च श्रुतिवचनम् ॥

“ विन्दुरूपस्य चक्रस्य स्थूलवर्णक्रमेण तु ।
अर्द्धेन्दुविन्दुनादान्तशून्योच्चारद्भवेच्छिवः ॥ ” इति

विज्ञानभट्टारकवचनम् ॥

“ शुक्लः शिवो रक्तशक्त्यां पराशम्भववेधतः ।
रक्तशाम्भवरूपेण परातत्त्वेन शक्तिः ॥

रक्तः शिवो शुक्लशक्त्यां सच्चिदानन्दलक्षणम् ॥ ” इति
“ अग्रविन्दुपरिकल्पिताननामन्यविन्दुराचितस्तनद्वयोम् ।
नादविन्दुरचनागुणारूपदां नौमि ते परशिवे परां कलाम् ॥ ” इति
“ एकारोद्धर्गतो विन्दुमुखं भानुरधोगतौ ।
स्तनौ दहनशीतांशू योनिर्हार्द्धकला भवेत् ॥
विन्दुं संकल्प्यवक्त्रन्तु तदधस्तात्कुचद्वयम् ॥
तदधः स परां द्रन्तु चिन्तयेत्तदधोमुखम् ॥ ” इति च
आगमवचनम् ॥

॥ ५ ॥

॥ ६ ॥

संशुद्धयन्त्रसुमनुक्रमविस्तरात्मा

निर्वाणमूर्तिरिति कामकलाख्यविद्या ॥

सेयं च येन विदिता भवतीह लोके

मुक्तः स वै त्रिपुरसुन्दरिकास्वरूपः ॥ ७ ॥

अन्वयः—सा इयम् कामकलाख्यविद्या संशुद्धयन्त्रसुमनुक्रमविस्तरात्मा निर्वा-
णमूर्तिरिति येन विदिता स वै इह लोके मुक्तः [सन्] त्रिपुरसुन्दरिकास्वरूपः
भवति ॥

व्याख्या—कामकलाख्यविद्या पूर्वोक्तमहाप्रबन्धेन व्याख्याता कामकलेति
नाम्नाख्याता महात्रिपुरसुन्दरी ॥ संशुद्धयन्त्रं श्रीयन्त्रं सुमनवः सर्वान्ना-
योक्तमन्त्रभेदाः तेषां क्रमविस्तरः आत्मा यस्याः सा ॥ संशुद्धयन्त्रसुमनु-
क्रमविग्रहात्मा चक्रमन्त्रदेवतात्मना सर्वानन्दमयादिसमस्तप्रकटनपर्यन्तस्व-
रूपाः ॥ निर्वाणमूर्तिः सच्चिदानन्दरूपिणी ॥ विदिता ज्ञाता ॥ इहलोके
पृथिव्याम् ॥

अभिप्रायः— येन शक्तिपातात् ब्रह्मजिज्ञासुना भावयता पुरुषेण गुरुपासना-
दिना इयमवगता स पुरुषो मुक्तो भवति ॥

तत्र शास्त्रवचनप्रमाणम्

“ब्रह्मविद्यया सर्वं भविष्यन्तो मनुष्यामन्यते किमुतद्ब्रह्मविद्यस्मात् तत्
सर्वमभवत् ॥” इति बृहदारण्यकवचनम् ॥

“स वा एष एव पश्यन्नेव मन्वान एव जानन् आत्मारतिरात्मक्रोड
आत्ममिथुन आत्मानन्दः स एव भवति ॥” इति ॥ “परं धाम त्रैपुरं
चाविशन्ति ॥” इति “ब्रह्मविद्ब्रह्मैव भवति ॥” इति च श्रुतिवचनम् ॥

“यदा त्वेकत्रसरुद्रस्तदा तस्यलयोदयो ।

नियच्छन् भक्तितामेति ततश्चक्रेश्वरो भवेत् ॥” इति

स्वच्छन्दशास्त्रवचनम् ॥

“क्रमपूर्णा महेशानि क्रमाच्छम्भुर्भविष्यति ॥” इति

तन्त्रचिन्तामणिवचनम् ॥

॥ ७ ॥

व्यक्तो ध्वनिस्त्रिभुवने स्फुरितात्सुनाद-

ब्रह्माङ्कुरोऽरुणकलात्मकपूर्णविन्दोः ॥

तस्माद्रवाच्च जानितं हि खवायुतेजः-

क्षीरस्थिरानिवहविग्रहवर्णतत्त्वम् ॥ ८ ॥

अन्वयः—त्रिभुवने सुनादब्रह्माङ्कुरः ध्वनिः स्फुरितात् अरुणकलात्मकपूर्ण-
विन्दोः व्यक्तः ॥ तस्मात् रवात् च खवायुतेजःक्षीरस्थिरानिवहविग्रहवर्णतत्त्वम्
हि जनितम् ॥

व्याख्या—त्रिभुवने त्रैलोक्ये ॥ सुनादे सर्वशब्दोत्पत्तिहेतुः स एव
ब्रह्म नादब्रह्म अङ्कुरः उत्पादकं यस्य सः ॥ ध्वनिः शब्दः ॥ स्फुरितात्
पूर्वोक्तलक्षणेनोच्छ्रितात् ॥ अरुणकलात्मकपूर्णविन्दोः रक्तविन्दोः ॥ व्यक्तः
संजातः ॥ रवात् शब्दात् ॥ खं आकाशः वायुः पवनः तेजः रश्मिः क्षीरं जलं
स्थिरा पृथ्वी तेषां निवहाः विग्रहाः वर्णाः अक्षराः तेषां तत्त्वम् खवायुतेजःक्षीर-
स्थिरानिवहविग्रहवर्णतत्त्वम् पञ्चमहाभूतानां वर्णानां आदिक्षान्ताक्षराणां-
तत्त्वं ॥ जनितं संजातम् ॥

अभिप्रायः—रक्तविन्दुजनादब्रह्माङ्कुरशब्दात् पञ्चमहाभूतानां वर्णानां
मादिक्षान्ताक्षराणां तत्त्वं जनितम् ॥ अतएव नादविन्दोरेव सर्वप्रपञ्चनिष्प-
त्तिर्भूत् ॥

तत्र शास्त्रवचनप्रमाणम्

“एको नादात्मकोऽवर्णः सर्ववर्ण विभागवान् ।

सऽनस्तमितरूपत्वाद्नाहत इति श्रुतः ॥” इति

“अक्षरात्संभवति विश्वम् ॥” इति च श्रुतिवचनम् ॥

॥ ८ ॥

विन्दोः पुरोक्तध्वलाद्विशदाच्च जाता-

आकाशवायुदहनोदकभूमिरूपाः ॥

एवं च पञ्चविकृतिः सचराचराख्यम्

ब्रह्माण्डपिण्डमिदमादिजगत्प्रसूतम् ॥ ९ ॥

अन्वयः—पुरोक्तधवलात् विशदात् विन्दोः च आकाशवायुदहनोदक-
भूमिरूपाः जाताः ॥ एवं पञ्चविकृतिः च सचराचराख्यम् ब्रह्माण्डपिण्डं
इदं आदिजगत् प्रसूतम् ॥

व्याख्या—पुरोक्तधवलात् पूर्वोक्तलक्षणः च्छूनशुक्लात् ॥ विशदात्
सर्वप्रकाशात् ॥ विन्दोः च अपि ॥ आकाशः नभः वायुः पवनः दहनः
तेजः उदकं जलम् भूमिः पृथ्वी एतानि एव रूपाः पञ्चमहाभूतानि ॥ जाताः
प्रभूताः ॥ पञ्चविकृतिः पञ्चमहाभूतरूपविकाराः ॥ सचराचराख्यं आब्रह्म-
स्तंभपर्यन्तम् ॥ ब्रह्माण्डपिण्डम् संसारचक्रम् ॥ आदि प्रथमं आद्यक्षरान्वितं
॥ जगत् भुवनम् ॥

अभिप्रायः—शुक्लविन्दोरपि पञ्चमहाभूतानि संभूतानि ॥ अतएव रक्त-
शुक्लविन्दुमयप्रकाशविमर्शात्मकब्रह्मणः सर्वं जातम् ॥

तत्र शास्त्रवचनप्रमाणम्

“यस्मिन्भावाः प्रलीयन्ते लीनाश्च व्यक्तां ययुः
पुनश्चाव्यक्तां भूयो जायन्ते बृद्बुदा इव ॥” इति

श्रुतिवचनम् ।

इच्छाविलशितानन्तजगद्रश्मिविलासवत् ।

नौमिसम्बिन्महापीठं शिवशक्तिपदाश्रयम् ॥” इति

आगमवचनम् ॥

॥ ६ ॥

अन्योन्यभेदरहितं परविन्दुयुग्मम्
भेदतथैव मनुदेवतयोश्च नास्ति ॥

नोभिन्नता वचनवाचकयोस्तथैव

तस्मात्सुमन्त्रगुरुदेवमयैकभावः ॥ १० ॥

अन्वयः—(यथा) परविन्दुयुग्मम् अन्योन्यभेदरहितं (अस्ति) ॥ तथैव
मनुदेवतयोः च भेदं नास्ति ॥ वचनवाचकयोः च तथैव भिन्नता नो ॥ तस्मात्
(कारणात्) सुमन्त्रगुरुदेवमयैकभावः (वर्तते) ॥

व्याख्या—परविन्दुयुग्मम् (प्रकाशविमर्शात्मकपूर्वोक्तविन्दुयुगलम्) ॥
भिन्नता भेदं ॥ नो (नास्ति) ॥ सुमन्त्रं मनुः गुरुः अध्यापकः देवता
अमरः तन्मयः एकभावः ऐक्यम् ॥

तत्र शास्त्रवचनप्रमाणम्

“सर्व्वे वर्णात्मकामन्त्रास्ते च शक्त्यात्मकाः प्रिये ।

शक्तिस्तु मातृका ज्ञेया सा च ज्ञेया शिवात्मिका ॥

या सा तु मातृका लोके परतेजः समन्विता ।

तया व्याप्तमिदं सर्व्वमाब्रह्मभुवनात्मकम् ॥” इति

तन्त्रसद्भाववचनम् ॥

“विन्दुद्वितयं यद्वद्भेदविहीनं परस्परं तद्वत् ।

विद्यादेवतयोरपि न भेदलेशोऽस्ति वेद्यवेदकयोः ॥” इति

कामकलाविलासवचनम् ॥

॥ १० ॥

वागर्थयोर्ननु परस्परमेलनं यत्
संमिलितौ च शिवशक्तिमयौ तथैव ॥

सृष्टिस्थितिप्रलयभेदमयात्मदेहौ
बीजत्रयात्मवपुषा भवतस्त्रिभिन्नौ ॥ ११ ॥

अन्वयः—यत् वागर्थयोः ननु परस्परमेलनं (अस्ति), तथैव शिवशक्ति-
मयौ च संमीलितौ (स्तः) ॥ सृष्टिस्थितिप्रलयभेदमयात्मदेहौ (शिवशक्ति-
मयौ) बीजत्रयात्मवपुषा त्रिभिन्नौ भवतः ॥

व्याख्या—वाक् च अर्थश्च वागर्थौ तयोः ॥ परस्परमेलनम् ॥ अन्योन्य-
मिलापः ॥ शिवशक्तिमयौ प्रकाशविमर्शौ ॥ संमीलितौ संपृक्तौ ॥ सृष्टिः
शिवादिक्षित्यन्ततत्त्वजालाविर्भावः स्थितिः तत्परिपालनम् प्रलयः तेषां
स्वात्मसाक्षात्कारः तेषां भेदाः विभागाः तन्मयौ आत्मानौ तौ एव
देहौ ययोः तौ ॥ बीजत्रयं ऊर्द्धास्नायमतेन वाग्भवकामराजशक्तिबीजत्रयं,
पूर्वास्नायमतेन वाङ्मायारमाबीजत्रयं, उत्तरास्नायमतेन रावखेचरीसंवर्त-
बीजत्रयं, पश्चिमास्नायमतेन वाणीलज्जामारबीजत्रयं, अधरास्नायमतेन
लज्जावधूकूर्चबीजत्रयं दक्षिणास्नायमतेन कालीकूर्चत्रयाबीजत्रयं अस्य
मतान्तरेण कूर्चस्थाने रमा, अत्र ऊर्द्धास्नायमतमेव निहितम् ॥ अतएव
वाग्भवादिबीजत्रयमेव आत्मवपुः निजस्वरूपं तेन ॥ त्रिभिन्नौ
त्रिधाभावितौ ॥

अभिप्रायः—विन्दुत्रयसमष्टिभूतकामकलाक्षररूपिणी वाग्भवकामराज-
शक्तिबीजात्मिका महात्रिपुरसुन्दरी प्रादुर्भवति ॥

तत्र शास्त्रवचनप्रमाणम्

“स्वात्मगाः सृष्टिसंहाराः स्वरूपत्वेन संस्थिताः

तादात्म्यमनयोर्नित्यं वह्निदाहकयोखिव ॥” इति
अभिनवगुप्तवचनम् ॥

“आवयोर्जगदात्मत्वात्तादात्म्यमावयोरपि ।
तादात्म्यादावयोर्नित्यं जगत्प्राणावुभौ हि नौ ॥” इति
वडवानलतन्त्रवचनम् ॥

“तत्त्वत्रयविनिर्दिष्टा वर्णशक्तित्रयात्मिका ।
वागीश्वरी ज्ञानशक्तिर्वाग्भवे मोक्षरूपिणी ॥
कामराजे कामकला कामरूपा कृयात्मिका ।
शक्तिबीजे पराशक्तिरिच्छैव शिवरूपिणी ॥
एवं देवी त्र्यक्षरात्मा महात्रिपुरसुन्दरी ।
पारंपर्येण विज्ञाता भववन्धविमोचिनी ॥” इति

वामकेश्वरतन्त्रवचनम् ॥

॥ ११ ॥

धामत्रयत्रिमनुपीठवरत्रयाख्य-
शक्तित्रयत्रिपरविन्दुविभिन्नभावात् ॥
संभूततत्त्वजवपूषि सदा जयन्ति
माता च मानमथ मेयमिति त्रयाणि ॥ १२ ॥

अन्वयः—धामत्रयत्रिमनुपीठवरत्रयाख्यशक्तित्रयत्रिपरविन्दुविभिन्नभा-
वात् संभूततत्त्वजवपूषि माता च मानं अथ मेयं इति त्रयाणि सदा जयन्ति ॥

व्याख्या—धामत्रयम् सोमाग्निसूर्यमण्डलत्रयम्, त्रिमनवः वाग्भवकामराजशक्तिवीजरूपमन्त्रत्रयम्, पीठवरत्रयाख्यं कामगिरिपूर्णशैलजालन्धरपीठत्रयम् शक्तित्रयम् इच्छाज्ञानक्रियाशक्तित्रयम्, त्रिपरविन्दवः शुक्लारुणमिश्रविन्दुत्रयम्, तदात्मना विभिन्नं पृथग्भूतं भावं तस्मात् ॥ संभूतं सञ्जातं तत्त्वं तस्माज्जातानि वपुःपि एषां तानि ॥ माता अवगन्ता ईश्वरः, मानं तदवगतिसाधनभूतविद्या, मेयं ज्ञायमाना महात्रिपुरसुन्दरी ॥ अतएव माता ज्ञाता मानं ज्ञानम् मेयं ज्ञेयं ॥ जयन्ति सर्वोत्कर्षेण वर्तन्ते ॥

तत्र शास्त्रवचनप्रमाणम्

“अतीतन्तुपरंतेजः स्वसम्बिन्दुदयात्मकम् ॥

स्वेच्छाविश्वमथोल्लेख खचितं विश्वरूपकम्

चैतन्यमात्मनोरूपं निसर्गानन्दसुन्दरम् ।

मेयमातृप्रमानप्रसरैः सङ्कुचत्प्रभम् ॥” इति

चतुःशतीवचनम् ॥

“आत्मैव वेदमग्र आसीत् ॥ पुरुषविधः सोऽनुवीक्षनान्यदात्मनोऽपश्यत् ॥ सोऽहमस्मीत्यग्रे व्याहरत् ॥ ततोऽहं नामाभवत् ॥ तस्मादाप्येतर्हामन्त्रि-
तोऽहमित्येवाग्र उक्तान्यथान्यन्नामप्रव्रूते ॥” इति

श्रुतिवचनम् ॥

॥ १२ ॥

तेषां क्रमेण भुवनत्रितयं भवन्ति
लिङ्गत्रयश्च परमाकथमातृकाश्च ॥

इत्थं पुरत्रितयया परिपूर्णविद्या

सन्तूर्यपीठनिकरादिविभेदिनी सा ॥ १३ ॥

अन्वयः—तेषां क्रमेण भुवनत्रितयं लिङ्गत्रयं च परमाकथमातृकाः च भवन्ति ॥ इत्थं पुरत्रितयया परिपूर्णविद्या सन्तूर्यपीठनिकरादिविभेदिनी सा (अस्ति) ॥

व्याख्या—तेषां क्रमेण महाविन्दुमयत्वादेतेषां धामादीनां विभिन्न-
क्रमेणानुपूर्व्या ॥ भुवनत्रितयं भूर्भुवःस्व इति ॥ लिङ्गत्रयं स्वयंभूपरेतर-
वाणलिङ्गत्रयम् ॥ परमाः एव अकथमातृकाः अकथादिभेदभिन्नाक्षराः ॥
इत्थं पूर्वोक्तक्रमेण पुराणि शरीराणि त्रितयानि (भुवनलिङ्गमातृकात्रितयानि)
यस्या सा तया परिपूर्णा पूरिता एव विद्या ॥ सन्तूर्याणि चतुर्थानि
पीठानि तेषां निकराः आदिर्येषां ते तान् विभेदयति या सा ॥ सन्तूर्य-
पीठनिकरादिविभेदिनी त्रिविधात्मकसर्वप्रपञ्चाविर्भावभूः ॥ सा श्रीविद्या-
स्वरूपिणी महात्रिपुरसुन्दरी ॥

तत्र शास्त्रवचनप्रमाणम्

“मातृकां पीठरूपिणीम् ॥” इति । “स्वसम्बिन्वत्त्रिपुरादेवी ॥” इति च
चतुःशतीवचनम् ॥

“त्रिमूर्तिसर्गाच्च पुरोभवत्वाच्च त्रयीमत्वाच्च पुरैव देव्याः ॥

लये त्रिलोक्या अपि पूरकत्वाच्च प्रायोऽम्बिकायास्त्रिपुरेतिनाम् ॥” इति
अभिनवगुप्तवचनम् ॥

॥ १३ ॥

शब्दं हि खोद्भवमथो पवनोद्भवश्च
स्पर्शश्च रूपमपि दीप्तिजतत्त्वजातम् ॥
क्षीरोद्भवं रसमुशन्ति भुवश्चगन्धम्
जाताश्च पञ्चदशकाः गुणकास्तु तेभ्यः ॥ १४ ॥

अन्वयः—खोद्भवं हि शब्दं अथो पवनोद्भवं स्पर्शं च दीप्तिजतत्त्वजातं रूपं च क्षीरोद्भवं रसं भुवश्च गन्धं उशन्ति ॥ तेभ्यः पञ्चदशकाः गुणकाः च जाताः (भवन्ति) ॥

व्याख्या—रवात् आकाशात् उद्भवोयस्य तम् ॥ दीप्तिजस्य अग्नेः तत्त्वं दीप्तिज तत्त्वं तेजः तस्माज्जातम् ॥ पञ्चदशकाः गुणाः पञ्चदशगुणाः ॥ यथा शब्दआकाशगुणात्मकः ॥ एवं एते गुणाः यस्माद्यस्माद्भूताज्जातम् तत्तदेव गुणात्मकं भवति ॥ आकाशादारभ्यपृथ्वीपर्यन्तमुत्तरोत्तरमेकैकगुणाधिक्येन पञ्चदशगुणाः संपद्यन्ते ॥

तत्र शास्त्रवचनप्रमाणम्

“ शब्दस्पर्शौ रूपं रसगन्धौ चेति भूतसूक्ष्माणि ।
व्यापकमाद्यं व्याप्यन्तूत्तरमेव क्रमेण पञ्चदश ॥ ” इति

कामकलाविलाशवचनम् ॥

“ पञ्चतन्मात्रकैर्देवि दशपञ्चगुणैर्युतैः ।

जाताकूटात्मिकाविद्या श्रीमत्पञ्चदशाक्षरी ॥ ” इति

राजेश्वरीतन्त्रवचनम् ॥

॥ १४ ॥

एषा हि पञ्चदशवर्णमयात्मिकाऽस्ति
कूटात्मिका निखिलभौतिकनर्त्तनेष्टा ॥
नित्या रवादिगुणभेदविभिन्नरूपा—
विद्याः पुरोक्तजनिताः परमाश्च सन्ति ॥ १५ ॥

अन्वयः—एषा हि पञ्चदशवर्णमयात्मिका कूटात्मिका निखिलभौतिक-
नर्त्तनेष्टा अस्ति ॥ रवादिगुणभेदविभिन्नरूपाः परमाः विद्याः नित्याः
पुरोक्तजनिताः सन्ति ॥

व्याख्या—एषा पूर्वोक्तश्रीविद्या पञ्चदशवर्णमयात्मिका पूर्वोक्तपञ्च-
दशगुणजातपञ्चदशाक्षरसमष्टिरूपिणी कूटात्मिका वागभवकामराज-
शक्तिकूटमयो ॥ निखिलाः समस्ताः भौतिकाः भूतसम्बन्धिनः चराचराः
तेषां नर्त्तनं संसाररूपनाट्यशालायां नाट्यं अतएव चालनम् तेन इष्टा
अभिमता ॥ नित्याः कामेश्वरीप्रभृतिचित्रान्ताः पञ्चदशतिथिनित्याकलाः ॥
रवः शब्दः आदिर्येषां ते तेषां गुणाः तेषां भेदाः तैः विभिन्नरूपाः यासां ताः ॥
पुरोक्तजनिताः पूर्वोक्तपञ्चदशाक्षरीविद्ययासंभूताः ॥

अभिप्रायः—पञ्चदशगुणा एव पञ्चदशाक्षरीविद्याभवति ॥
तस्याः प्रत्येकाक्षराश्च प्रत्येकतिथिनित्याकलारूपाः सन्ति ॥

तत्र शास्त्रवचनप्रमाणम्

“ इदमहद्भुतमनन्तपारं विज्ञानघनएवैतेभ्योभूतेभ्यः समुत्थाय तान्येवानु-
विनश्यति ॥ ” इति बृहदारण्यकवचनम् ॥

“प्रथमं वाग्भवंकूटं द्वितीयंकामकूटकम् ।
तृतीयं शक्तिकूटञ्च कूटत्रयतनुर्मेतुः ॥” इति
चन्द्रपोठवचनम् ॥

॥ १५ ॥

नित्याकलात्मकमयास्तिथयश्च सर्वे
शर्वेश्वरीसमरसाकृतयो भवन्ति ॥

श्रीवर्णकादिवसरात्रिमयाश्च दिव्याः

शुद्धप्रकाशसुविमर्शमयस्वभावाः ॥ १६ ॥

अन्वयः—नित्याकलात्मकयाः शर्वेश्वरीसमरसाकृतयः श्रीवर्णकाः दिव्याः
दिवसरात्रिमयाः शुद्धप्रकाशसुविमर्शमयस्वभावाः सर्वे तिथयः भवन्ति ॥
व्याख्या—नित्यकलात्मकमयाः कामेश्वरीप्रभृतिचित्रान्तानित्याकला-
त्मिकाः ॥ शर्वः शिव ईश्वरी शक्तिः तयोः समरसं यस्मिन् तत्, तदेव
आकृतयः येषां ते ॥ शर्वेश्वरीसमरसाकृतयः शिवशक्तिसमरसाकृतयः
प्रकाशविमर्शस्फुटाकाराः ॥ शुद्धप्रकाशसुविमर्शमयस्वभावाः उज्ज्वलान्धकार-
मयस्वभावाः ॥ सर्वे तिथयः प्रतिपत्प्रभृतिपूर्णान्ताः तिथयः ॥

तत्र शास्त्रवचनप्रमाणम् ॥

“एक एव प्रकाशाख्यः परः कोऽपि महेश्वरः ।
यस्य शक्तिर्विमर्शाख्या सा नित्या गीयते बुधैः ॥

विमर्शाख्या च सा देवी पाञ्चविध्यं समागता ।
आकाशानिलसप्तार्चिः सलिलव निभेदतः ॥
एकैकगुणवृद्धा तु तिथिसंख्यात्वमागताः ।
विमर्शरूपिणी विद्या षोडशीयः प्रकीर्तिता ॥
गता सा षोडशैर्भेदैस्त्रिपुरा परमेश्वरी ।
सुन्दर्यादिमहापूर्वं विचित्रान्तं समन्ततः ॥
स्वागमादेव बोद्धव्यमिति संकेतमात्रतः ।
प्रतिपत्प्रभृतौ देव्याः पौर्णमास्यान्तिकं प्रिये ॥
एकैकं पूजयेद्यस्तु स सौभाग्यमवाप्नुयात् ॥ इति

वडवानलतन्त्रवचनम्

॥ १६ ॥

बिन्दुत्रयाज्जलुदिताक्षसमष्टिभेदै-
रुद्धाविताकृतिमयी परदेवताख्या ॥
शैवाख्यतत्त्वनिलयी परमात्मविद्या
सम्पूर्णलोकजननी खलु केवला सा ॥ १७ ॥

अन्वयः—बिन्दुत्रयाज्जलुदिताक्षसमष्टिभेदैः उद्धाविताकृतिमयी परदेव-
ताख्या शैवाख्यतत्त्वनिलयी परमात्मविद्या केवला सा सम्पूर्णलोकजननी
खलु (भवति) ॥

व्याख्या—बिन्दुत्रयं विसर्गानुनासिकानुस्वाराः अचः स्वराः हलः

व्यञ्जनानि तैः उदितानि अक्षानि अक्षराणि तेषां समष्टिः तस्या भेदाः तैः ॥
उद्भाविता एव आकृतिः तन्मयी ॥ परदेवताख्या महात्रिपुरसुन्दरी ॥
शैवाख्यतत्त्वनिलयी शिवादिक्षित्यन्तषट्त्रिंशत्तत्त्वविग्रहा ॥ परमात्मविद्या
ब्रह्मविद्या ॥ केवला स्वव्यतिरिक्तस्याभावादेकाकिनी ॥ सम्पूर्णानां
समस्तानां लोकानां जननी जनयित्री ॥

तत्र शास्त्रवचनप्रमाणम्

“सा स्वरव्यञ्जनविन्दुत्रयसमष्टिभेदैर्विभाविताकारा ।
षट्त्रिंशत्तत्त्वात्मा तत्वातीतातु केवला विद्या ॥” इति

कामकलाविलाशवचनम् ।

॥ १७ ॥

सूक्ष्मा च सा त्रिपुरसुन्दरिका सुविद्या
वेद्याऽपि पूर्णमनुवद्ध्युभयात्मिकाऽस्ति ॥
तस्माच्च मन्त्रपरदेवतयोरभेदा-

न्मन्त्रोऽपि वाङ्मयतनुः परदेवतायाः ॥ १८ ॥

अन्वयः—सा सुविद्या त्रिपुरसुन्दरिका सूक्ष्मा च (अस्ति) ॥ वेद्या
अपि पूर्णमनुवत् हि उभयात्मिका अस्ति ॥ तस्मात् (कारणात्) मन्त्र-
परदेवतयोः अभेदात् च मन्त्रः अपि परदेवतायाः वाङ्मयतनुः (अस्ति) ॥
व्याख्या—सूक्ष्मा ग्रहितुमशक्या सा वेदान्तेषु प्रसिद्धा ॥ वेद्या

चिदानन्दरूपिणी ॥ क्रमपूर्णपञ्चदशीमन्त्र इव पूर्णमनुवत् ॥ उभयात्मिका
प्रकाशविमर्शात्मिका परदेवतायाः महात्रिपुरसुन्दर्याः ॥

तत्र शास्त्रवचनप्रमाणम्

“यस्य यस्य पदार्थस्य या या शक्तिरुदीरिता ।

सातु सर्वेश्वरीदेवी स सर्वोऽपि महेश्वरः ॥

व्याप्ता पञ्चदशार्णैः सा विद्याभूतगुणात्मिका ।

पञ्चभिश्च तथा षड्भिश्चतुर्भिरपि चाक्षरैः ॥

स्वरव्यञ्जनभेदेन सप्तत्रिंशत्प्रभेदिनी ।

सप्तत्रिंशत्प्रभेदेन षट्त्रिंशत्तत्त्वरूपिणी ॥

तत्वातीतस्वभावा च विद्यैषा भाव्यते सदा ॥” इति

चतुःशतीवचनम् ॥

॥ १८ ॥

या सान्तरोहसुशरीरवती महेशी
सैव त्रिभावनिहिता च परापरेशी ॥

पश्यन्तिकादिपुटकत्रयमातृकात्मा

श्रीचक्रतां भगवती त्रिपुटाप्रयाति ॥ १९ ॥

अन्वयः—या सान्तरोहसुशरीरवती महेशी सा परापरेशी एव
त्रिभावनिहिता (अस्ति) ॥ पश्यन्तिकादिपुटकत्रयमातृकात्मा भगवती
त्रिपुटा च श्रीचक्रतां प्रयाति ॥

व्याख्या—अन्तरः अन्तस्करणं तस्मिन् ऊहः वितर्कः तेन सह चर्त्तमानम् तदेव सु सुष्ठु शरीरं देहं यस्याः सा ॥ परस्य अपरस्य ईश्वरी परापरी चित्कलात्मिका महात्रिपुरसुन्दरी ॥ त्रिभावेन पूर्वोक्तप्रकारेण निहिता संज्ञायमाना ॥ पश्यन्तिका एव पश्यन्ती आदिशब्देन मध्यमा वैखरी च एताः एव पुटत्रयरूपाः मातृकाः आत्मा यस्याः सा ॥ त्रिभावेन संपुटा संपुटीकृता इति त्रिपुटा महात्रिपुरसुन्दरी ॥ श्रीचक्रतां श्रियन्त्रतां ॥ प्रयाति प्राप्नोति ॥

तत्र शास्त्रवचनप्रमाणम्

“परास्य शक्तिविद्यैव श्रूयते स्वाभाविकी ज्ञानवलक्रियाच ॥” इति
“यतोवाचो निवर्तन्ते अप्राप्य मनसा सह ॥” इति च
श्रुतिवचनम् ॥

“स्वरूपज्योतिरेवान्तः परावागनपायिनी ।
यस्यां दृष्टस्वरूपायामधिकारो निवर्तते ॥” इति

वडवानलतन्त्रवचनम् ॥

“पराभूजन्मपश्यन्ती वल्ली गुच्छसमुद्भवा ।
मध्यमा सौरभा वैखर्यक्षमाला जयत्यसौ ॥” इति

शुभगोदयवासनावचनम् ॥

॥ १६ ॥

तस्माद्ब्रूयन्ति विबुधाः परदेवतुल्या-
श्चक्रोत्तमत्रिपुटयोर्न कदापि भेदः ॥

सूक्ष्माकृतिस्त्रिभुवने त्वनयोः परैव
संस्थूलयोस्तु परयोर्न हि भेदलेशः ॥२०॥

अन्वयः—“तस्मात् [कारणात्] ॥ चक्रोत्तमत्रिपुटयोः भेदः कदापि न वर्तते ॥ अनयोः तु सूक्ष्माकृतिः परा एव ॥ परयोः संस्थूलयोः तु भेदलेशः न हि (विद्यते) ॥” इति विबुधाः वदन्ति ॥

व्याख्या—चक्रोत्तमं श्रीचक्रं ॥ त्रिपुटा महात्रिपुरसुन्दरी तयोः ॥ अनयोः श्रीचक्रत्रिपुटयोः ॥ परयोः श्रीचक्रस्य सूक्ष्माकृतिरूपा परा च त्रिपुटायाः सूक्ष्माकृतिरूपा परा च तयोः ॥ संस्थूलयोः श्रीचक्रस्य स्थूलाकारश्च त्रिपुटायाः स्थूलाकारश्च तयोः ॥

तत्र शास्त्रवचनप्रमाणम्

“एका सा आसीत् प्रथमं न वाऽऽसीत् ॥” इति ॥

“सर्वा खल्विदं ब्रह्म ॥” इति ॥ सर्वा तं परादाद्योऽन्यत्रात्मनः सर्वा वेद ॥”
इति च श्रुतिवचनम् ॥

“तच्छक्तिपञ्चकं सृष्ट्वा लयेनाग्निचतुष्टयम् ।

पञ्चशक्तिचतुर्विहं संयोगाच्चक्रसंभवः ॥” इति

चतुःशतिवचनम् ॥

“स्थूलसूक्ष्मविभेदेन त्रैलोक्योत्पत्ति मातृका ॥” इति

गौरीकञ्चुकीतन्त्रवचनम् ॥

॥ २० ॥

श्रीद्वैन्दवं परममध्यगमादिचक्र-
मुच्छूनतां व्रजति जातु यदा पराख्यम् ॥

कोणत्रयाकृतिमयेन तदा तदेव
स्पष्टं सदा परिणतं भवतीह दिव्यम् ॥२१॥

अन्वयः—(यदा) पराख्यं परममध्यगं श्रीवैन्दवं आदिचक्रं एव उच्छ्रूयतां (व्रजति) ॥ तदा तदेव (विन्दुतत्त्वं) कोणत्रयाकृतिमयेन इह सदा स्पष्टं दिव्यं परिणतं भवति ॥

व्याख्या—पराख्यं पूर्वोक्तपरारूपं ॥ परममध्यगं श्रीचक्रस्य नवयो-
न्यात्मकस्य मध्ये भवं ॥ श्रीवैन्दवं प्रकाशविमर्शमयविन्दुरूपं ॥ उच्छ्रूय-
संजातविकाशं ॥ कोणत्रयाकृतिमयेन त्रिकोणरूपेण अनुत्तरानन्देच्छाशृङ्गाट-
रूपेण ॥ परिणतं त्रिकोणाकारं ॥ श्रीचक्रस्य रहस्यमतं त्रिधावर्त्तते ॥
हयग्रीवमतं, आनन्दभैरवमते दक्षिणामूर्तिमतञ्च ॥ प्रथमतस्तद्वये सर्वानन्द-
मयवैन्दवचक्रादारभ्य त्रैलोक्यमोहनचतुरस्रचक्रपर्यन्तं नवचक्राणि विद्यन्ते ॥
किन्तु दक्षिणामूर्तिमते एवं दशचक्राणि विद्यन्ते ॥ तत्र
त्रैवर्गासाधनकरवृत्तत्रयचक्रमपि विद्यते ॥ तस्मात्कारणात् श्रीचक्रोत्पत्तेः
आवरणदेवतोत्पत्तेश्च मतान्तरेण किञ्चित् किञ्चिद्द्वेदलेशो दृश्यते ॥ अत्राहं
दक्षिणामूर्तिमतेन व्याख्यामि ॥

अभिप्रायः—विन्दोरुच्छ्रूयतात् त्रिकोणं भवति ॥

तत्र शास्त्रवचनप्रमाणम्

“अनुत्तरानन्दचितिरिच्छाशक्तौ नियोजिता ।

त्रिकोणमितितत्प्राहुर्विशर्गामोदसुन्दरम् ॥

मेयमातृप्रमानप्रसरैः सङ्कुचत्प्रभम् ॥

शृङ्गाटरूपमापन्नमिच्छाज्ञानक्रियात्मकम् ॥” इति
चतुःशतीवचनम् ॥

॥ २१ ॥

एतत्त्रिकोणमयचक्रमपि त्रिवोज-

रूपं सहत्रितयशक्तिनिदानभूतम् ॥

वामादिपञ्चपरशक्तिगणाश्च तस्मात्

तन्वन्ति चक्रविभवास्तदनुत्तरांशाः ॥२२॥

अन्वयः—एतत् त्रिकोणमयचक्रं अपि त्रिवीजरूपं सहत्रितयशक्ति-
निदानभूतम् (अस्ति) ॥ तत् वामादिपञ्चपरशक्तिगणाः च अनुत्तरांशाः
चक्रविभवाः तस्मात् तन्वन्ति ॥

व्याख्या—त्रिकोणमयचक्रं त्रिकोणम् ॥ त्रिवीजानि त्रिखण्डात्मक-
वाग्भवकामराजशक्तिवीजानि तेषां रूपं यस्य तत् ॥ हकारेण सह वर्त्तमानाः
सहाः हकारांशाः ता एव त्रितयशक्तयः पश्यन्तीमध्यमावैखरीशक्तयः तेषां
निदानभूतं उत्पत्तिकारणभूतं ॥ तत् तेन हेतुना ॥ वामादिपञ्चपरशक्ति-
गणाः वामाज्येष्ठारौद्रयम्बिकापराशक्तयः ॥ अनुत्तरांशाः अकारांशाः ॥
चक्रविभवाः श्रीयन्त्रस्य नवयोनिचक्राङ्गभागाः ॥ तस्मात् त्रिकोणमयचक्रात् ।
तन्वन्ति विस्तारयन्ति ॥

तत्र शास्त्रवचनप्रमाणम्

“इच्छाशक्तिस्तदा सेयं पश्यन्तीवपुषा स्थिता ।

ज्ञानशक्तिस्तथाज्येष्ठा मध्यमावागुदीरिता ॥

मृजुरेखामयी विश्वस्थितौ प्रथितविग्रहा ।
तत्संहतिदशायान्तु वैन्दवं रूपमास्थिता ॥
प्रत्यावृत्तिक्रमेणैव शृङ्गादवपुरुज्ज्वला ।

क्रियाशक्तिस्तु रौद्रीयं वैखरी विश्वविग्रहा ॥” इति
“बीजत्रितय युक्तस्य सकलस्य मनोः पुनः ।

एतानि वाच्यरूपाणि कुलकौलमयानि तु ॥ इति च

वामकेश्वरतन्त्रवचनम् ॥

“तिस्रः पुरस्त्रिपथा विश्वचर्षिणी ।

अत्राकथा अक्षराः सन्निविष्टाः अजरा महत्तरा महिमा देवतानाम्”

इति श्रुतिवचनम् ॥

॥ २२ ॥

इच्छादिकाः परतराश्च तुरीयशान्ताः

सर्वा हि सोत्तरमुखाः सहस्रैव भान्ति ॥

वामाद्यनुत्तरमुखाकृतिपञ्चकास्ताः

प्राप्ताः सुशक्तिनवकैर्नवयोनयस्तैः ॥ २३ ॥

अन्वयः—परतराः सर्वाः इच्छादिकाः च तुरीयशान्ताः हि सोत्तर-
मुखाः ताः वामाद्यनुत्तरमुखाकृतिपञ्चकाः सहस्रा एव भान्ति ॥ तैः
सुशक्तिनवकैः नवयोनयः प्राप्ताः ॥

व्याख्या—सर्वाः इच्छादिकाः इच्छाज्ञानक्रियाशक्तयः ॥ तुरीयशान्ताः
चतुर्थीशान्ताः ॥ उत्तरमुखैः सह वर्त्तमानाः याः ताः सोत्तरमुखाः ॥

वामा आदि यासां ताः वामादयः वामाज्येष्ठारौद्र्यस्विकापराः ताः एव
अनुत्तरमुखाः अधोवक्त्राः ताः एव आकृतयः आकाराः यासां ताः एव
पञ्चकाः पञ्चशक्तयः ॥ नवयोनयश्च श्रीयन्त्रस्य ॥ प्राप्ताः प्राप्नुवन्ति ॥ “गत्य
र्याकर्मकशिल्पशीङ्स्थासवसजनरुहजोर्यतोभ्यश्चेति कर्त्तरिवर्त्तमानेक्तः ॥”

अभिप्रायः—इच्छाज्ञानक्रियाशान्ताः एताश्चतुःशक्तयः उत्तरावयवाः
श्रीचक्रस्योद्मुखत्रिकोणचतुष्टयरूपाः ॥ वामाज्येष्ठारौद्र्यस्विकापराः
एताः पञ्चशक्तयोऽनुत्तरावयवाः श्रीचक्रस्याधोमुखत्रिकोणपञ्चरूपाः ॥ तस्मान्
कारणात् एताः नवशक्तयः एव श्रीचक्रस्य नवत्रिकोणाकारेण परिणताः ॥

तत्र शास्त्रवचनप्रमाणम्

“इच्छाज्ञानक्रियाशान्ता उत्तरांशाव्यवस्थिताः ।

वामाज्येष्ठा च सा रौद्री चास्विका पञ्चमी परा ॥

स्थिताश्चातुत्तरांशास्ताः योन्याकारैः सद्गुणैः ।

यैर्निर्मितन्तु संसारात्मकं श्रीचक्रमुत्तमम् ॥” इति

वडवानलतन्त्रवचनम् ॥

॥ २३ ॥

संसूक्ष्मदेहसहिता नवनादलोनाः

संस्थूलदेहविभवा नववर्गयुक्ताः ॥

श्रीमध्यमाकृतिमयाः नवचक्रभिन्नाः

पूर्वोक्तशक्तिनवकाः हि नवान्नभूताः ॥ २४ ॥

श्रीपराविभूतिस्तोत्रम्

अन्वयः—पूर्वोक्तशक्तिनवकाः हि संसृक्ष्मदेहसहिताः (सत्यः) नवनाद-
लीनाः संस्थूलदेहविभवाः (सत्यः) नववर्गयुक्ताः श्रीमध्यमाकृतिमयाः (सत्यः)
नवचक्रभिन्नाः (भूत्वा) नवात्मभूताः (भवन्ति) ॥

व्याख्या—नवनादलीनाः चिश्चिण्यादिनवनादमयाः ॥ नववर्गयुक्ताः
अकचटतपयशलेतिभूतलिप्यादिनववर्गात्मिकाः ॥ नवचक्रभिन्नाः श्रीचक्र-
स्यनवत्रिकोणचक्रभिन्नरूपाः ॥ पूर्वोक्तशक्तिनवकाः इच्छाज्ञानक्रियाशान्ता-
वामाज्येष्ठारौद्र्यम्बिकापराः ॥ नवात्मभूताः पृथक्पृथक्प्रकारेण नूतन-
रूपं धृताः ॥

अभिप्रायः—नवशक्तयः पूर्वोक्तप्रकारेणोत्तरानुत्तरमुखैस्त्रिकोणाकारैर्न-
वचक्रभिन्नाः भवन्ति ॥ तास्तु मध्यमाकाराज्ञेयाः ॥ तासां स्थूलाकारा
भूतलिपिक्रमाक्षरात्मिकाः सूक्ष्माकारास्तु तासां नवनादमयाः ॥ यथा मित्र-
वरूणसदनात् वायुनिरोधेन स्वाधिष्ठानादिकमलभेदपुरःसरं द्वादशार्णा-
रविन्ददासनस्थं परमशिवाङ्कमुपसर्पन्ती महामातृकाकुण्डलिनी बहुविधना-
दात्मिकायाऽनुभूयते ॥ सा समाधिसमधिगतसर्वधर्मैर्महामाहेश्वरैः स्वात्म-
त्वेन मन्यते ॥

तत्र शास्त्रवचनप्रमाणम्

“यदा हंसो नादलीनो भवति तदा तूर्यातीतमुन्मननमजपोपसंहारमि-
त्यभिधीयते ॥” इति

“नादो दशविधो जायते चिणीति प्रथमः चिश्चिणीति द्वितीयः घण्टानाद-
स्तृतीयः शङ्खनादश्चतुर्थः पञ्चमस्तन्त्रीनादः षष्ठस्तालनादः सप्तमो वेणुनादः
अष्टमो भेरीनादः नवमो मृदङ्गनादः दशमो मेघनादः ॥ नवमं परित्यज्य
दशमेवाभ्यसेत् ॥ तस्मिन् मनो विलीयते ॥” इति च श्रुतिवचनम् ॥

श्रीपराविभूतिस्तोत्रम्

“या सा तु मातृकालोके परतेजः समन्विता ।
तथा व्याप्तमिदं सर्वमात्रह्यभुवनात्मकम् ॥
तत्रस्थश्च यथानादो व्यापितश्च सुरार्चितः ।
अवर्णस्थो यथा वर्णस्थितः सर्वगतः प्रिये ॥
तथाहं कथयिष्यामि निर्णयार्थं स्फुटं तव ।
या सा शक्तिः परा सूक्ष्मा निराकारेति कीर्तिता ॥
हृद्विन्दुं वेष्टयित्वा तु सुपुप्ता भुजगाकृतिः ।
तत्र सुप्तो महायोगी न किञ्चिन्मन्यते यमी ॥
चन्द्रार्कानिलनक्षत्रैर्भुवनानिचतुर्दश ।
व्याप्तोदरा तु सादेवी विषवन्मूढतांगता ॥
प्रबुद्धा सा निनादेन परेण ज्ञानरूपिणी ।
मथिता चोदरस्थेन बन्धनादपि बहिना ॥
तावद्वै भ्रमयोगेन मन्यन्तं शक्तिविग्रहे ।
भेदात्तु प्रथमोत्पन्नात् बिन्दुनादत्वमीयते ॥
समुत्थिता यथा तेन कालसूक्ष्मा तु कुण्डली ।
चतुष्कलमयो बिन्दुः शक्तेश्चोत्तरगः प्रभुः ॥
मध्यमन्मथयोगेन ऋजुत्वं जायते प्रिये ।
ज्येष्ठाशक्तिः स्मृता सा तु बिन्दुद्वयसुमध्यमा ॥
बिन्दुनादत्वमायाता वैखर्याऽमृतकुण्डली ।
लाकिनीनाम सा ज्ञेया उभौ बिन्दू यथा गतौ ॥
त्रिपदा सा समाख्याता रौद्रीनाम्ना तु गीयते ।
रोधिनी सा समुद्दिष्टा मोक्षमार्गनिरोधनात् ॥

कार्यकारणभावेन इयं सूक्ष्मा सैव स्थूला एव ॥ हेतुपरहेतुमतं भेदाभेदरूपं
जन्यजनकरूपवत् ॥ प्रदिष्टम् मृदूघटवत् ॥

अभिप्रायः—वाचारम्भणमात्रत्वात् एकमेव वस्तु उभयविधं भवति ॥

तत्र शास्त्रवचनप्रमाणम्

“यथा सौम्यैकेन मृत्पिण्डेन सर्वं मृण्मयं विज्ञातं स्यात् वाचारम्भणं
विकारोनामधेयं मृत्तिकेत्येव सत्यम् ॥” इति श्रुतिवचनम् ॥

॥ २६ ॥

तस्मात् परं शषसयुक्तपवर्गवर्ण-

संमेलनात् भवति रोगहराष्टकोणम् ॥

अष्टारविन्दुहुतकोणकबिम्बकेन

रम्यं तटाख्यचक्रजैर्दशकोणयुग्मम् ॥ २७ ॥

अन्वयः—तस्मात् परं शषसयुक्तपवर्गवर्णसंमेलनात् रोगहराष्टकोणं
भवति ॥ अष्टारविन्दुहुतकोणबिम्बकेन तटाख्यचक्रजैः दशकोणयुग्मं
(भवति) ॥

व्याख्या—शषसयुक्तपवर्गवर्णाः शषसपत्रवभमा इत्यष्टवर्णाः तेषां
संमेलनम् एकीभूतम् तस्मात् ॥ रोगहराष्टकोणं सर्वरोगहरचक्रं ॥
अष्टारं सर्वरोगहरचक्रं विन्दुः सर्वानन्दमयचक्रं हुतकोणकं सर्वसिद्धिप्रद-
चक्रम् तेषां बिम्बकं प्रतिबिम्बं ॥ तटाख्यचक्रजैः तवर्गटवर्गचवर्गकवर्गा-
क्षरैः ॥ दशकोणयुग्मं सर्वरक्षाकरान्तर्दशारसर्वार्थसाधकवहिर्दशारचक्रे ॥

अभिप्रायः—शषसपवर्गममात्मकाष्टकोणं मध्यत्रिकोणस्य विकासो भवति ॥ मध्यत्रिकोणं अष्टारस्याष्टत्रिकोणानि च बिन्दुश्चैवं दशभाग-
प्रतिविम्बेन द्विधाभूत्वा तथदधनटठडढणात्मकसर्वरक्षाकरान्तर्दशारचक्रम्
चछजभञ्जकखगघङात्मकसर्वार्थशाधकवहिर्दशारचक्रं भवतः ॥

तत्र शास्त्रवचनप्रमाणम्

“नवत्रिकोणस्फुरितप्रभारूपदशारकम् ॥” इति

तन्त्रसद्भाववचनम् ॥

“शषसपवर्गमयं सद्भुकोणं मध्यकोणविस्तारः ।

तच्छायाद्वितयमिदं दशारचक्रद्वयात्मना विततम् ॥

तटचक्रवर्गचतुष्टयविलसनविस्पष्टकोणविस्तारम् ॥” इति

कामकलाविलाशवचनम् ॥

॥ २७ ॥

पूर्वोक्तचक्रकचतुष्कजभाःसमेत-

सर्वार्थसाधकदशारकविम्बकेन ॥

आदिस्वरैः सकृदमोरहितैश्च सर्व

सौभाग्यदं शुभचतुर्दशकोणकञ्च ॥२८॥

अन्वयः— पूर्वोक्तचक्रकचतुष्कजभाःसमेतसर्वार्थसाधकदशारकविम्ब-
केन अमोरहितैः आदिस्वरैः च सौभाग्यदं शुभचतुर्दशकोणकं च सकृत्
(भवति) ॥

शशाङ्कशकलाकारा अम्बिका चार्द्धचन्द्रिका ।
 एकैवेत्थं परा शक्तिः त्रिधा सा तु प्रजायते ॥
 आभ्यो युक्ता विविक्ताभ्यः सञ्जातो नववर्गकः ।
 नवधा च स्मृता सा तु नववर्गोपलक्षिताः ॥” इति
 तन्त्रसद्भाववचनम् ॥

॥ २४ ॥

एवं पुरोक्तपरकामकलात्मिका च
 श्रीवैन्दवत्रितयतत्वजवर्णलीना ॥
 माता गुणत्रितययुक्तपरात्मिका च
 सेयं सुसिद्धिद हुतास्त्रकतां प्रयाति ॥२५॥

अन्वयः—एवं पुरोक्तपरकामकलात्मिका च श्रीवैन्दवत्रितयतत्वजवर्ण-
 लीना गुणत्रितययुक्तपरात्मिका च सा इयं माता सुसिद्धिदहुतास्त्रकतां प्रयाति ॥
 व्याख्या—श्रीवैन्दवत्रितयतत्वं (शुक्लारुणमिश्रतत्वं) ॥ तस्माज्जातवर्णाः
 (अक्षराणि) तेषां लीनाः ॥ श्रीवैन्दवत्रितयतत्वजवर्णलीनाः अहङ्कारात्मा ॥
 “अ-हङ्कारतत्वनिलयोद्धवविन्दुयुग्मम् ॥” इति पूर्वोक्तम् ॥ गुणत्रितयम्
 इच्छाज्ञानक्रियाशक्तिमयस्त्वरजस्तमोगुणत्रितयम् तेन युक्ता सहिता परा-
 त्मिका ईश्वरी ॥ माता सर्वजगन्निर्मात्रिका ॥ सुसिद्धिदहुतास्त्रकतां
 अनुत्तरानन्देच्छासंघट्टात्त्रिकोणतां सर्वसिद्धिप्रदत्रिकोणचक्रताम् ॥
 अभिप्रायः—कामकलयामादिहान्तवर्गैः सह त्रिगुणात्मिकायां भूतायां
 सत्यां श्रीचक्रस्य सर्वसिद्धिप्रदत्रिकोणचक्रं भवति ॥

तत्र शास्त्रवचनप्रमाणम्

“विन्दुत्रयात्मकं स्वात्मशृङ्गाटं विद्धि सुन्दरम् ।

मिश्रं शुक्लं रक्तं च पुराणं प्रणवात्मकम् ॥

रेखात्रयावगन्तव्यं संविन्मात्रं शिवात्मकम् ।

रक्तमस्य निराधारमवशिष्टं ततः प्रियम् ॥

तयोर्मिश्रं तु संयोगे निर्वर्णं निर्मलं पदम् ॥” इति

॥ २६ ॥ रहस्याम्नायवचनम् ॥

“आत्मा वा इदमेक एवाग्र आसीत् ॥” इति श्रुतिवचनम् ॥

॥ २५ ॥

सूक्ष्माङ्गमेव किल कारणमम्बिकायाः
 स्थूलाकृतिर्भवति कर्म च चित्कलायाः ॥
 संस्थूलसूक्ष्मवपुषोर्न हि भेदलेशः
 तस्माच्च हेतुपरहेतुमतं प्रदिष्टम् ॥२६॥

अन्वयः—अम्बिकायाः चित्कलायाः किल सूक्ष्माङ्गं एव कारणं (भवति)
 (तस्याः) स्थूलाकृतिः च कर्म भवति ॥ संस्थूलसूक्ष्मवपुषोः भेदलेशः न हि
 (वर्त्तते) ॥ तस्मात् (कारणात्) च हेतुपरहेतुमतं प्रदिष्टम् (अस्ति) ॥
 व्याख्या—सूक्ष्माङ्गं सूक्ष्माकारं ॥ कारणं बीजं प्रथमोद्भूतत्वात् ॥
 स्थूलाकृतिः स्थूलाकारं ॥ कर्म कार्यं तज्जन्यत्वात् ॥ तस्मात् कारणात्

व्याख्या—पूर्वोक्तचक्रचतुष्कं सर्वानन्दमयचक्रसर्वसिद्धिप्रदचक्रसर्वरोग-
हरचक्रसर्वरक्षाकरचक्राणि तेषां भाः प्रभा तथासमेतम् संयुक्तम् सर्वार्थसाधक-
दशारकं बहिर्दशारचक्रं तस्य विम्बकं प्रतिविम्बं तेन ॥ अं च अः च
ताभ्यांरहिताः तैः ॥ अ आदियेषां ते तदेव स्वराः स्वरवर्णाः तैः ॥ सौभाग्यदं
शुभचतुर्दशकोणकं सर्वसौभाग्यदायकचतुर्दशारचक्रम् ॥

अभिप्रायः—सर्वानन्दमयचक्रं च सर्वसिद्धिप्रदचक्रं च सर्वरोगहरचक्रं
च सर्वरक्षाकरचक्रं च सर्वार्थसाधकचक्रस्य दशत्रिकोणानि च एवं
चतुर्दशभागप्रतिविम्बेन अआइईउऊऋॠऌॡएऐओऔ इति चतुर्दशस्वरैः
सह सर्वसौभाग्यदायकचतुर्दशारचक्रं भवति ॥

तत्र शास्त्रवचनप्रमाणम्

“चतुश्चक्रप्रभारूपसंयुक्तपरिणामतः ॥” इति

“विन्दुत्रिकोणवसुकोणदशारकं च सर्वार्थकोणजनितं मनुकोणचक्रम् ॥”

इति विमलातन्त्रवचनम् ॥

॥ २८ ॥

काद्यष्टवर्गनिकरैः विकृतिस्वरूपैः
संक्षोभणाष्टदलचक्रमथो परायाः ॥

तस्य द्विधाकृतिमयप्रतिविम्बकेना-
शापूर्तिषोडशदलं स्वरवर्णयुक्तम् ॥ २९ ॥

अन्वयः—विकृतिस्वरूपैः काद्यष्टवर्गनिकरैः परायाः अथो संक्षोभणाष्ट-
दलचक्रं (भवति) ॥ तस्य द्विधाकृतिमयप्रतिविम्बकेन स्वरवर्णयुक्तं आशापूर्तिषो-
डशदलम् (भवति) ॥

व्याख्या—काद्यष्टवर्गनिकरैः कचटतपयशलवर्गाक्षरैः ॥ तस्य सर्वसंक्षो-
भणाष्टदलचक्रस्य ॥ द्विधा आकृतिः आकारः तन्मयं प्रतिविम्बकं
छाया तेन ॥ आशापूर्तिषोडशदलं सर्वाशापरिपूरकषोडशदलचक्रम् ॥

अभिप्रायः—विकृतिभूतकाद्यवर्गैरष्टदलचक्रं, तस्य प्रकाशविमर्शाभ्यां सह
जनित छायाया स्वरवर्णैश्च युक्तम् शोडशदलचक्रं भवतः ॥

तत्र शास्त्रवचनप्रमाणम्

“कादिभिरष्टभिरुपचितमष्टदलाब्जश्च वैखरी वर्गः ॥

स्वरगणसमुदितमेतदष्टदलाम्बोरुहश्च सञ्चिन्त्यम् ॥ इति

कामकलाविलाशवचनम् ॥

॥ २९ ॥

त्रैवर्गसाधनकरं परमं त्रिवृत्तम्

त्रैलोक्यमोहनकरञ्च सुभूमिचक्रम् ॥

विन्दुत्रयाक्षरकलाप्रतिविम्बकेन

श्रीमच्छ्रिया भवति यन्त्रमहाधिराजः ॥ ३० ॥

अन्वयः—त्रैवर्गसाधनकरं परमं त्रिवृत्तं त्रैलोक्यमोहनकरं सुभूमि-

चक्रं च बिन्दुत्रयाक्षरकलाप्रतिबिम्बकेन (भवतः) ॥ (एवं) श्रियाः श्रीमान्
यन्त्रमहाविराजः भवति ॥

व्याख्या—त्रिवृत्तं वृत्तत्रयचक्रं ॥ सुभूमिचक्रं भूपुरचक्रम् ॥ बिन्दु-
त्रयाक्षरकलाः अङ्कुरान्तर्गतसप्तवर्णकलाः तेषां प्रतिबिम्बकं छाया तेन ॥
श्रियाः श्रीमान् यन्त्रमहाविराजः श्रोयन्त्रराजः ॥

तत्र शास्त्रवचनप्रमाणम्

“बिन्दुत्रयमयं तेजस्त्रिविकारं त्रिवृत्तकम् ॥
त्रैवर्गसाधनचक्रं पशूनां बुद्धिनाशनम् ॥” इति

वडवानलतन्त्रवचनम् ॥

“अहङ्कारान्तरःसंस्थवर्णरूपं भूपुस्त्रयम् ॥
त्रिखण्डम् मातृकाचक्रं सोमसूर्यान्लात्मकम् ॥” इति

तन्त्रान्तरवचनम्

॥ ३० ॥

सेयम् यदा भवति कामकलात्मिका श्रीः
श्रीचक्रतां परिगता परमात्मविद्या ॥

तद्देहजावयवकाः सकलास्तदा च

श्रीचक्रगावरणशक्तिमयस्वरूपाः ॥ ३१ ॥

अन्वयः—यदा सा इयं कामकलात्मिका परमात्मविद्या श्रीः श्रीचक्रतां
परिगता भवति । तदा सकलाः तद्देहजावयवकाः श्रीचक्रगावरणशक्तिमयात्म-
रूपाः (भवन्ति) ॥

व्याख्या—श्रीचक्रतां परिगता श्रीचक्ररूपेण स्थिता ॥ तस्याः श्रियाः
देहं शरीरं तस्मात् जाताः अवयवकाः अङ्गप्रत्यङ्गानि ॥ श्रीचक्रे गताः
याः ताः श्रीचक्रगाः ता एव आवरणशक्तयः तन्मयानि आत्मरूपाणि
यासां ताः ॥

तत्र शास्त्रवचनप्रमाणम्

“एवं रूपं परं तेजः श्रीचक्रवपुषास्थितम् ॥

तदीयशक्तिनिकरस्फुरदूर्मिससावृतम् ॥” इति

तन्त्रसहावचनम्

॥ ३१ ॥

सा श्रीः स्वयं भगवती मणिपीठमाता

कामेश्वरेण सह वैन्दवतां प्रयाति ॥

अग्न्यस्ततामतिरहस्ययुवत्यभिख्यै-

रग्नीन्दुसूर्यमयभास्त्रितयानि यान्ति ॥ ३२ ॥

अन्वयः—सा मणिपीठमाता श्रीः स्वयं कामेश्वरेण सह वैन्दवतां प्रयाति ॥
अग्नीन्दुसूर्यमयभाः त्रितयानि च अतिरहस्ययुवत्यभिख्यैः अग्न्यस्ततां
यान्ति ॥

व्याख्या—मणिपीठं मणिद्वीपालयदेवीलोकं तस्य माता नायिका ॥
वैन्दवतां वैन्दवचकृतां ॥ अग्न्यस्तं त्रिकोणचकृतां ॥ अतिरहस्य-
युवत्यभिलयैः कामेश्वर्याद्यतिरहस्ययुवतिस्वरूपैः ॥ अग्नीन्दुसूर्यमयभाः
बह्विचन्द्रार्कमयकान्त्यः तासां त्रितयं तानि ॥

तत्र शास्त्रवचनप्रमाणम्

“कलाविधा पराशक्तेः श्रीचक्राकाररूपिणी ।
तन्मध्ये वैन्दवस्थानं तत्रास्ते परमेश्वरी ॥
सदाशिवेन संपृक्ता सर्वतत्त्वादिगा सति ।
चक्रं त्रिपुरसुन्दर्याः ब्रह्माण्डाकारमोश्वरि ॥” इति
भैरवयामलवचनम् ॥
“कामेश्वरी तथा वज्रेश्वरी च भगमालिनी ।
अग्निसूर्यन्दु भावेन देव्या धामत्रयोद्भवाः ॥” इति
बृहद्वडवानलतन्त्रवचनम् ॥
“अतिपूर्वरहस्यास्तु मध्यस्थाः स्थूलविग्रहाः ॥” इति
तन्त्रराजवचनम् ॥
॥ ३२ ॥

अष्टारतां किल महावसुसूक्ष्मदेहा-

देव्याः परापररहस्ययुवत्यभिलयैः ॥

ज्ञानेन्द्रियाणि च निगर्भपरात्मरूपै-

रन्तर्दशारमयचक्रकृतां प्रयान्ति ॥ ३३ ॥

व्याख्या—देव्याः महावसुसूक्ष्मदेहाः परापररहस्ययुवत्यभिलयैः अष्टा-
रतां किल (प्रयान्ति) ॥ ज्ञानेन्द्रियाणि च निगर्भयरात्मरूपैः अन्तर्दशार-
मयचक्रकृतां प्रयान्ति ॥

व्याख्या—महावसुसूक्ष्मदेहाः अष्टसूक्ष्मदेहाः ॥ यथा—“चित्तिश्च-
त्तश्चैतन्यं चेतनेन्द्रियकर्म च ॥ जीवः कलाशरीरश्च सूक्ष्मं पुर्यष्टकं
भवेत् ॥” इति ॥ देव्याः श्रियाः ॥ परापररहस्ययुवत्यभिलयैः वशिण्यादि-
परापररहस्ययुवतिस्वरूपैः ॥ अष्टारतां अष्टकोणचकृतां ॥ ज्ञानेन्द्रियाणि
त्वक्चक्षुश्चोत्ररसनाघ्राणानि ॥ निगर्भं परात्मरूपैः सर्वज्ञादिनिगर्भयुवति-
स्वरूपैः ॥ अन्तर्दशारमयचक्रकृतां अन्तर्दशारचकृतां ॥

अभिप्रायः—श्रियाः सूक्ष्मदेहाः परापरयुवतिस्वरूपैरष्टारतां ज्ञानेन्द्रि-
याणि च हेतुपरहेतुमतेन द्विधाभूत्वा निगर्भयुवतिरूपैरन्तर्दशारचकृतां
प्रयान्ति ॥

तत्र शास्त्रवचनप्रमाणम्

“वसिण्यादिस्वरूपाश्च देव्याः सूक्ष्माष्टदेहाः

सर्वज्ञादिदशका ज्ञानेन्द्रियस्वरूपाः ॥” इति

बृहद्वडवानलतन्त्रवचनम् ॥

“संप्रदायास्तदन्तस्थाः कुलकौलनिगर्भिकाः ॥

रहस्याः स्युस्तदन्ताश्च परापररहस्यकाः ॥” इति

तन्त्रराजवचनम् ॥

॥ ३३ ॥

कर्मेन्द्रियाणि कुलकौलयुवत्यभिलयैः

सम्यक् प्रयान्ति सुबहिर्दशकोणताश्च ॥

मन्वश्रतां भगवतीकरणादयस्ते

श्रीसंप्रदायरमणीतनुभिः प्रयान्ति ॥३४॥

अन्वयः—कर्मैन्द्रियाणि च कुलकौल्युवत्यभिख्यैः सुवर्हिदेशकोणतां सम्यक् प्रयान्ति ॥ ते भगवतीकरणादयः श्रीसंप्रदायरमणीतनुभिः मन्वश्रतां प्रयान्ति ॥

व्याख्या—कर्मैन्द्रियाणि वाक्पाणिपादपायूपस्थाः हेतुपरहेतुमतेन द्विधा-
भूत्वा कुलकौल्युवत्यभिख्यैः सर्वसिद्धिप्रदादिकुलकौलयोगिनीस्वरूपैः सुवर्हि-
देशकोणतां प्रयान्ति ॥ भगवत्याः श्रियाः करणादयः अन्तस्करणानि ॥
श्रीसंप्रदायरमणीतनुभिः सर्वसंक्षोभिण्यादिसंप्रदाययोगिनीस्वरूपैः ॥

तत्र शास्त्रवचनप्रमाणम्

“मनोबुद्धिचित्ताहङ्कारेति प्रधानान्तस्करणानि ॥ चेतनाचैतन्योच्छ्वास-
निःस्वासेच्छाज्ञानक्रियापरालयशून्येति दशोपान्तस्करणानि ॥” इति

श्रुतिवचनम् ॥

“कर्मैन्द्रियस्वरूपाश्च सर्वसिद्धिप्रदादिकाः ।
संक्षोभिण्यादिरूपाणि देव्यन्तस्करणानि च ॥” इति

वृहद्वडवानलतन्त्रवचनम् ॥

॥ ३४ ॥

अव्यक्तं महदहङ्कृतितत्त्वयुग्मम्

तन्मात्रकानि सकलानि पराख्यदेव्याः ॥

गच्छन्ति वै वसुदलाभिदचक्रताश्च

संशुद्धगुप्तरयोगिनिकास्वरूपैः ॥३५॥

अन्वयः—पराख्यदेव्याः अव्यक्तं महदहङ्कृतितत्त्वयुग्मम् सकलानि-
तन्मात्रकानि च वसुदलाख्यसुचक्रतां संशुद्धगुप्तरयोगिनिकास्वरूपैः वै
गच्छन्ति ॥

व्याख्या—पराख्यदेव्याः श्रियाः ॥ अव्यक्तं अव्यक्ततत्त्वं महदहङ्क-
ृतितत्त्वयुग्मम् महत्तत्त्वं अहङ्कारतत्त्वञ्च ॥ सकलानि तन्मात्रकानि शब्दस्पर्श-
रूपरशगन्धेति पञ्चतन्मात्राः ॥ वसुदलाख्यसुचक्रतां अष्टदलचक्रतां ॥
संशुद्धगुप्तरयोगिनीकास्वरूपैः अनङ्गकुशुमादिगुप्तरयोगिनी स्वरूपैः ॥

तत्र शास्त्रवचनप्रमाणम्

“अनङ्गकुशुमाद्यास्तन्मात्रातत्त्वत्रयोद्भवाः ॥” इति

वृहद्वडवानलतन्त्रवचनम् ॥

“प्रकटा बाह्यगा गुप्तास्ततो गुप्तरास्तदा ॥” इति

तन्त्रराजवचनम् ॥

॥ ३५ ॥

देव्या वहिर्गतमनश्च दशेन्द्रियाणि

पृथ्व्यादिपञ्चकमहोपनिषत्पदानि ॥

भूयः समस्तपरगुप्तयुवत्यभिख्यैः

श्रीषोडशारमयचक्रकतां प्रयान्ति ॥३६॥

अन्वयः—भूयः देव्याः वहिर्गतमनः च दशेन्द्रियाणि पृथ्व्यादिपञ्चक-

महापनिपत्पदानि समस्तपरगुप्तयुक्त्यभिलष्यैः श्रीषोडशारमयचक्रकतां प्रयान्ति ॥

व्याख्या—अन्तस्करणान्तर्गतान्तर्गतमनः एतद्वहिर्गतमनः ॥ पृथ्व्यादिपञ्च-
कमहोपनिपत्पदानि क्षित्यादिपञ्चमहाभूतानि ॥ समस्तपरगुप्तयुक्त्यभिलष्यैः
कामाकर्षिण्यादिगुप्तयागिनीस्वरूपैः ॥ श्रीषोडशारमयचक्रकतां षोडशदल-
चक्रतां ॥

तत्र शास्त्रवचनप्रमाणम्

“वहिर्गतमनः पञ्चमहाभूतेन्द्रियाणि च ॥

महात्रिपुरसुन्दर्याः कामाकर्षिणिकादिकाः ॥” इति

बृहद्वडवानलतन्त्रवचनम् ॥

॥ ३६ ॥

वृत्तत्रयप्रथितचक्रकतामवस्था-

देव्याश्च मातृरमणीतनुभिः प्रयान्ति ॥

संविन्मयाः सकलधातव आद्यवस्था-

भूचक्रतां प्रकटयोगिनिकास्वरूपैः ॥ ३७ ॥

अन्वयः—देव्याः अवस्थाः च मातृरमणीतनुभिः वृत्तत्रयप्रथितचक्रकतां
प्रयान्ति ॥ संविन्मयाः सकलधातवः आद्यवस्थाः प्रकटयोगिनिकास्वरूपैः
भूचक्रतां (प्रयान्ति) ॥

व्याख्या—अवस्थाः जाग्रत्स्वप्नसुषुप्तितूर्यतीतावस्थाः बालयौवन-
जरावस्थाः भोजनादिसकलावस्थाः ॥ मातृरमणीतनुभिः कालरात्र्यादि-
मातृकायोगिनीस्वरूपैः ॥ वृत्तत्रयप्रथितचक्रकतां वृत्तत्रयचक्रतां ॥ आद्य-
वस्थाः दशाङ्गयोगावस्थाः ॥ संविन्मया चिद्धननिष्ठाः ॥ सकलधातवः
ओजरसासृग्मांसमेदोस्थिमज्जाशुकाणि ॥ प्रकटयोगिनिकास्वरूपैः सर्व-
संक्षोभिणीमुद्रादिब्राह्मयाद्यणिमासिद्ध्यादिप्रकटयोगिनीस्वरूपैः ॥ भूचक्रतां
भूपुरतां ॥

तत्र शास्त्रवचनप्रमाणम्

“अष्टाङ्गपञ्चाङ्गदशाङ्गयोगं सर्वं परायाः परमाद्यवस्थाः ॥” इति

गौरीकञ्चुकीयतन्त्रवचनम् ॥

सर्वावस्थास्वरूपाश्च कालरात्र्यादिमातृकाः ॥

संविन्मयाश्चमुद्रास्युर्धातवोऽप्यष्टमातृकाः ॥

दशाङ्गयोगसंपन्नावस्थाः स्युर्दशसिद्धयः ॥” इति

बृहद्वडवानलतन्त्रवचनम् ॥

॥ ३७ ॥

आधारकानिदशकानि च दिव्यदेव्या-

श्चक्रात्मना परिणतानि भवन्ति शश्वत् ॥

तस्माच्च यन्त्रपरदेवतयोरभेदात्

देव्याः श्रियास्तनुरयं परयन्त्रराजः ॥ ३८ ॥

अन्वयः—दिव्यदेव्याः दशकानि आधारकानि शश्वत् चक्रात्मना-
परिणतानि भवन्ति ॥ तस्मात् (कारणात्) च यन्त्रपरदेवतयोः अभेदात्
अयं परयन्त्रराजः देव्याः श्रियाः तनुः (अस्ति) ॥

व्याख्या—दिव्यदेव्याः धियाः ॥ दशकानि आधाराणि मूलाधार-
स्वाधिष्ठानमणिपूरकानाहतविशुद्धिल्लनाज्ञानादविन्दुब्रह्मरन्ध्राः ॥ चक्रात्मना
विन्दुत्रिकोणाष्टकोणान्तर्दशारवहिर्दशारचतुर्दशाराष्टदलषोडशदलत्रिवृत्तभू-
रात्मना ॥ परमन्तराजः श्रीयन्त्रम् ॥

तत्र शास्त्रवचनप्रमाणम्

“आधारदशकं देव्याः दशचक्रैस्तुभिन्नितम् ॥” इति

बृहद्ब्रह्मवचनम् ॥

॥ ३८ ॥

शैवाख्यदर्शनमिदं परबैन्दवोत्थम्

श्रीशाक्तदर्शनमथो हुतकोणजातम् ॥

अष्टारकोत्थमपि वैष्णवदर्शनाख्यम्

सौराख्यदर्शनमथो सुदशारकोत्थम् ॥ ३९ ॥

वाह्यस्थकोणदशजन्म च वैदिकाख्यम्

सांख्यादिदर्शनमिदं मनुकोणकोत्थम् ॥

श्रीगाणपत्यमतमष्टदलाभिधानम्

श्रीवौद्धदर्शनमुशन्ति कलारभूतम् ॥ ४० ॥

वृत्तत्रयादिह जितेन्द्रियदर्शनञ्च

चार्वाकदर्शनमथो क्षितिचक्रजातम् ॥

श्रीवैन्दवान्तरभवाः कुलकौलधर्मा

एवं भवन्ति सकलाः किल शास्त्रमार्गाः ॥ ४१ ॥

अन्वयः—इदं शैवाख्यदर्शनं परबैन्दवोत्थं (उशन्ति) ॥ अथो श्रीशाक्त-
दर्शनम् हुतकोणजातं (उशन्ति) ॥ वैष्णवदर्शनाख्यं अपि अष्टारकोत्थं (उशन्ति)
अथो सौराख्यदर्शनम् सुदशारकोत्थं (उशन्ति) ॥ वैदिकाख्यं च वाह्यस्थको-
णदशजन्म (उशन्ति) ॥ इदं सांख्यादिदर्शनम् मनुकोणकोत्थं (उशन्ति) ॥
श्रीगाणपत्यमतं अष्टदलाभिधानं (उशन्ति) ॥ वौद्धाख्यदर्शनं सुकलारभूतं
उशन्ति ॥ इह वृत्तत्रयात् जितेन्द्रियदर्शनं (उशन्ति) ॥ अथो चार्वाकदर्शनं क्षिति-
चक्रजातं (उशन्ति) ॥ कुलकौलधर्माः श्रीवैन्दवान्तरभवाः (सन्ति) ॥
एवं सकलाः शास्त्रमार्गाः किल भवन्ति ॥

व्याख्या—शैवाख्यदर्शनं शैवदर्शनशास्त्रं ॥ परबैन्दवोत्थं वैन्दवचक्रजनि-
तम् ॥ श्रीशाक्तदर्शनं शाक्तदर्शनशास्त्रं ॥ हुतकोणजातं त्रिकोणचक्रजनितम् ॥
सुदशारकोत्थं अन्तर्दशारचक्रजनितम् ॥ वैदिकाख्यं वैदिकदर्शनशास्त्रं
वाह्यस्थकोणदशजन्म वहिर्दशारचक्रजनितम् ॥ सांख्यादिदर्शनं सांख्यमिमां-
सकन्यायवैपेशिकपातञ्जलवेदान्तादिदर्शनशास्त्रम् ॥ मनुकोणकोत्थं चतु-
र्दशारचक्रजनितम् ॥ सुकलारभूतं षोडशदलचक्रजनितम् ॥ क्षितिचक्र-
जातं भूपुरचक्रजनितम् ॥

तत्र शास्त्रवचनप्रमाणम्

“वैन्दवे परमेचक्रे शैवदर्शनकं यजेत् ।

शाक्तदर्शनकं देवि त्रिकोणेपरिपूजयेत् ॥

चतुकोणे महेशानि यजेद् वैष्णवदर्शनम् ।

अन्तर्दशारचक्रे तु सौरदर्शनकंयजेत् ॥

वह्निर्दशारचक्रे च ब्रह्मवैदिकदर्शनम् ।

सांख्यादिदर्शनञ्चैव मनुकोणे प्रपूजयेत् ॥

गाणपत्याह्वयं देवि दर्शनं चाष्टपत्रके ।

बौद्धदर्शनकं चैव षोडशारे प्रपूजयेत् ॥

जितेन्द्रियाभिर्ददेवि दर्शनञ्च त्रिवृत्तके ।

चार्वाकदर्शनञ्चैव भूचक्रे परिपूजयेत् ॥

विन्दोर्न्तर्गते चक्रे कौलदर्शनमुत्तमम् ॥” इति

रहस्याम्नायत्रिपुरार्चनपद्धतिवचनम् ॥

॥ ३६ ॥

॥ ४० ॥

॥ ४१ ॥

श्रीचक्रराजमयशोभनपीठलीनाम्

सिंहासनोपरिगतां मनुराजदेहाम् ॥

रक्ताम्बराभरणमाल्यविभूषिताङ्गीम्

वालेन्दुमौलिमुकुटां नवयौवनाढ्याम् ॥४२॥

कन्दर्पकोटिजयिनीं ललितस्वरूपाम्

मन्दस्मितास्यकमलां तरुणार्कभाषाम् ॥

सोमाग्निसूर्यनयनत्रयभूषितास्याम्

पाशाङ्कुशैश्वर्यधनुःशरपाणिपद्माम् ॥४३॥

ब्रह्माच्युतेमुकुटस्थितरत्नपुञ्जै-

रुद्रासितारुणपदाम्बुजयुग्मयुक्ताम् ॥

भक्तोपकारकरणाय सयत्नचित्ताम्

श्रीमन्महात्रिपुरसुन्दरि नौम्यहं त्वाम् ॥४४॥

अन्वयः—(हे) श्रीमन्महात्रिपुरसुन्दरि ! श्रीचक्रराजमयशोभनपीठलीनां सिंहासनोपरिगतां मनुराजदेहाम् रक्ताम्बराभरणमाल्यविभूषिताङ्गीं वालेन्दुमौलिमुकुटां नवयौवनाढ्यां कन्दर्पकोटिजयिनीं ललितस्वरूपां मन्दस्मितास्यकमलां तरुणार्कभासां सोमाग्निसूर्यनयनत्रयभूषितास्यां पाशाङ्कुशैश्वर्यधनुःशरपाणिपद्मां ब्रह्माच्युतेशमुकुटस्थितरत्नपुञ्जैरुद्रासितारुणपदाम्बुजयुग्मयुक्ताम् भक्तोपकारकरणाय सयत्नचित्तां त्वां अहं नौमि ॥

व्याख्या—पाशः पक्षः अङ्कुशः शृणिः इक्ष्वधनुः इक्षुचापः शराः पञ्चबाणाः तैः उद्यतानि युक्तानि पाणिपद्मानि हस्तकमलानि यस्याः सा त्वाम् ॥ ब्रह्मा पद्मयोनिः अच्युतः विष्णुः ईशः सदाशिवः तेषां मुकुटानि उष्णिषाः तेषु स्थिताः रत्नानां मणीनां पुञ्जाः तेजांसि तेः रुद्रासितं प्रकाशितं अरुणं रक्तं पादाम्बुजयुग्मं चरणकमलयुगलम् यस्याः सा त्वाम् ॥

तत्र शास्त्रवचनप्रमाणम्

“वालार्क मण्डलाभासां चतुर्वाहुं त्रिलोचनाम् ।

पाशाङ्कुशधनुर्वाणधारयन्तीं शिवां भजे ॥” इति

ज्ञानार्णवतन्त्रवचनम् ॥

“पाशं चाङ्कुशमिक्षुनिर्मितधनुर्वाणान् च संविभ्रतीम् ॥” इति

गौरीकञ्चुकीयतन्त्रसुन्दरीयपटलवचनम् ॥

“ब्रह्माविष्णुशिरोरत्न निवृष्टचरणास्त्रुजाम् ॥” इति

सौभाग्यरत्नाकरवचनम् ॥

“सप्तकोटिमहामन्त्ररूपिणीं त्रिपुराम्बिकाम् ॥ इति

बृहद्वडवानलतन्त्रवचनम् ॥

॥४२॥

॥४३॥

॥४४॥

पूर्णानन्दं गुरुञ्च त्रिपुरहरवधूं श्रीगुरुं भैरवाख्यम्
नत्वाहं मन्दबुद्धिर्भगवति धनशम्शेरवर्मा सुतस्ते ॥

एतत्स्तोत्रं त्वदीयं किलविरचितवान् त्वत्प्रसादार्थसिद्ध्यैः
क्षन्तव्यः कामरूपे जननि तव सुतस्यापराधो-

ऽखिलो मे ॥४५॥

अन्वयः—(हे) भगवति ! पूर्णानन्दं गुरुं (च) त्रिपुरहरवधूं (च)
श्रीगुरुं च नत्वा ते सुतः मन्दबुद्धिः धनशम्शेरवर्मा अहं त्वत्प्रसादार्थ-
सिद्ध्यैः भैरवाख्यं एतत् त्वदीयं स्तोत्रं विरचितवान् ॥ (तस्मात्कारणात्)

(हे) कामरूपे जननि ! तवसुतस्य मे अखिलः अपराधः (त्वया) क्षन्तव्यः ॥

व्याख्या—त्रिपुरहरवधूं भुवनेश्वरोम् ॥ कामरूपे कामकलात्मिके ॥

॥ ४५ ॥

इति श्रीधनशम्शेरवर्मणाविरचितं मङ्गलाचरणमन्व-
यव्याख्याशास्त्रवचनप्रमाणसहितं श्रीपरा-
विभूतिस्तोत्रम् सम्पूर्णम् ॥

॥ शुभम् ॥